



गणेश

नायक क नाम जीवन

नचिकेता

प्रकाशक :
अखिल भारतीय मिथिला संघ
६/१, खेलात घोष लेन,
कलकत्ता-६

● प्रथम संस्करण :
दिसम्बर, १९७१ ई०

● प्रकाशक :
अखिल भारतीय मिथिला संघ
६/१, खेलात घोष लेन, कलकत्ता-६

● स्वत्वाधिकारी :
नचिकेता

● आवरण-शिल्पी :
नचिकेता

● मुद्रक :
अजय सिंह
सिंह प्रेस,
१६२/८०, लेफ्ट गार्डेंस, कलकत्ता-४५

● मूल्य :
दू टाका

भूमिका

नायक क नाम जीवन। मानव-जीवन मे दुःखक तुहिन-
सात अबैत छैक त सुख क रंगीन किरण क स्पर्श सेहो होइत
छैक। आवर्त्त-कुटिलता क राति एवं स्वप्निल सुनील दिन—
दुनू केँ ल' कए गठित भेल अछि मनुष्य क जीवन और धीरक
प्रति मे एहि दुनू क सामंजस्ये थीक जिजीविषाक बिकट प्रश्न क
सन्तुलित उत्तर। किन्तु बहुधा आशा-निराशा क झूला पर
छैत आकांक्षा आदि प्रेत-लोक क छाया जकाँ चरित्र सब केँ
हारि कए ल' जाइत अछि नियति क अमोघ परिणति दिसि।
हर कुत्सा-कलमष सँ आविल प्रेयसी भोगैषणा क मर्मभेदी
संगित केँ जीवन क चरम काम्य निर्देश क रूप मे ग्रहण कैनिहार
आर्थान्वेषी वर्ग तथा क्रूर यथार्थ क आवर्त्त सँ भ्रमरल मृजु-
बंध क अतिष्ठान्त नाविक लोकनि अथवा जीवित रहबाक
छालसा सँ उताहुल चित्र-विचित्र नाना रूप-धारी चरित्र सब
सबै भ' गेल छथि हमर लेखिनी क आगाँ—नाटक क पात्र बन-
नाक प्रार्थना मे। और दिनके सब केँ ल' कए जन्मल अछि हमर
नाटक—नायक क नाम जीवन। हमरा विश्वास अछि जे हमर
काव्यग्रन्थ 'कवयो वदन्ति' आ 'अमृतस्य पुत्राः' जकाँ गणदेवता
एहि नवीन प्रयासहु केँ अपनौताह।

पुस्तक-प्रकाशनक क उदार परिकल्पनाक लेल हम अखिल
भारतीय मिथिला संघ केँ हार्दिक धन्यवाद द' रहल छियन्हि।

—नचिकेता

पात्र-परिचिति

नाट्यकार—मध्यवयस्क लेखक ।

शक्ति—लोभी, स्वार्थी, उच्चाभिलाषी, मध्यवयस्क व्यवसायी ।

लखपति—अर्थ-सर्वस्व, महत्त्वाकांक्षी व्यवसायी ।

विनय—न्याय-निष्ठ, सरल-हृदय, मदिरासक्त व्यवसायी ।

नवल—बलिष्ठ, निर्लोभ, उदारचेता युवक । शक्ति क पुत्र ।

प्रकाश } निर्भीक, कर्मठ, समाजक नव-निर्माणक लेल उत्सर्गी-
दीपक } कृत-प्राण युवक द्वय । नवल क मित्र ।

कालू सरदार—शक्तिमत्त, परस्वापहारी, अर्थपिशाच गुण्डा ।

मन्नूराम—उच्चाकांक्षी, प्रतिहिंसा - परायण गुण्डा । कालू
सरदार क सहायक ।

पहिल गुण्डा—आन्हर (रहमत अली)

दोसर गुण्डा—कोढ़ी ।

तेसर गुण्डा—लूह ।

चारिम गुण्डा—तोतराह ।

कालू सरदार क
अधीनस्थ चारि टा
गुण्डा ।

रामभरोस—समाज-सेवक क भेष मे एक असाधु व्यवसायी ।

पहिल किरानी } शक्ति क अधीनस्थ दू टा परनिन्दा-मुखर
दोसर किरानी } कर्मचारी ।

दरोगा, सिपाही आदि ।

सुनीता—विनय क आत्मजा, नवल क प्रेमिका ।

नर्त्तकी—कालू सरदार क अखाड़ा क नर्त्तकी ।

नायक क नाम जीवन

प्रथम अङ्क

प्रथम दृश्य

[मंच क दू भाग—अग्र एवं पश्च भाग—बैखल जाइछ ।
पश्च भाग दुतल्ला अछि, जकर ऊर्ध्व भाग मे एक पार्कक दृश्य
तथा अधो भाग मे एक उच्चवित्त लोक क ड्राइङ्ग रूम क दृश्य
दृष्टिगोचर भ' रहल अछि । पार्क क चारूकात रंग-बिरंगी फूल
तथा हरियर-हरियर भूमटगर मुदा मध्यम आकार क गाछ
सभक सुललित कतार सुशोभित भ' रहल अछि । तकर मध्य
मे पाथर क एकटा वेदी लखा दैत अछि । निम्न भाग-स्थित
ड्राइंग रूम मे प्रेक्षक क दक्षिण दिशि दू टा 'सोफा आ' तकर
सम्मुख एक तिपाइ पर राखल चारि-पाँच टा फिलमी पत्र-पत्रिका
दृष्टिगोचर भ' रहल अछि । एहि प्रकोष्ठक मध्य सम्मुखस्थ
दिवाल पर एक सुन्दर फ्रेम मे बन्हाओल वृहदाकार देवी मूर्ति
टाँगल अछि । मूर्ति क लगले निम्न भाग मे वेदी क ऊपर
पूजा क सरंजाम, 'धूप - दीप, शंख, गीता तथा रुद्राक्ष-माला

राखल अछि । ई चित्र एना राखल अछि जकरा प्रयोजन भेला उत्तर शीघ्रहि हटाओल जा सकैछ, कारण ओकरहि पाछाँ मे गृह स्वामी शक्तिबाबूक गुप्त सन्दूक क द्वार छैक । प्रेक्षक लोकनिक वाम दिसि, कनेक आगाँ क कोनहि लग एक ऊँच रेडियो-टेबुल पर रेडियो राखल अछि । रेडियो-टेबुल आ' चित्रक मध्य एकटा नान्हि सनक शीशाक अलमारी मे पुस्तक सब सुसज्जित अछि । अलमारी क ऊपर एक फूलदानी राखल अछि । मंच क वाम प्रान्त मे केवाड़ी लखा बैछ, जाहि पर चित्रित पर्दा झूलि रहल अछि । प्रकोष्ठ क एक कोन मे एक मनोरम हरियर बानील रंगक स्टैंडिंग लैम्प बातावरण पर अपन प्रभाव विकीर्ण क' रहल अछि ।

यवनिका उठैछ । मंचक पश्च भागक निम्नांश एक कारी पर्दा सँ झोँपल अछि । ई पर्दा समयानुसार ऊपर उठि कए ऊर्ध्व भाग कें झोँपि ल' सकैछ । यवनिकाक उठवाक संगहि चारूकात अन्हार भ' जाइत अछि । मंचक अग्र भागक मध्य मे टेबुल लग किताबक भीड़ मे एक कुर्सी पर बैसल नाट्यकार । अन्हार मे माथ पर हाथ धेने, हाथ मे उन्मुक्त कलम रखने ओ कनेक चिन्तातुर प्रतीत भ' रहल छथि । तखनहि नाट्यकार पर अस्यन्त अल्प आलोक पड़ैछ ।]

नाट्यकार—उफ ! किछु फुरते नहि अछि ! आव आगाँ की लिखू ? नायक कें ने जीवित राखि सकैत छी, ने मारि सकैत

छी। पूछू कियैक ? [अपन स्थान पर सँ उठि कए मंचक और सम्मुख आबि कए] पुछैत छी कियैक ? एम्हर प्रकाशक पढ़िनहि सँ कहि देने छथि—“ओ महाशय, अपने त एकहु टा नायक कें मारिते नहि छियैक।” त हम कहने छलियन्हि, प्रकाश बाबू, नायक कें मारू कधी लेल ? ओ हँसि कए कहलथिन्ह—“हे लियह ! ईहो नहि बुझलहुँ ? अहाँ क पढ़ोसी लेखक असित बाबू अपन तीन-तीन टा नाटक क नायक कें अन्त मे मारिये देने छथि।” हम कहलियन्हि, त ताहि सँ की भेल ? ओ कहलन्हि, “ताहि सँ की भेल ? ताहि सँ पुस्तक क बिक्री बढ़लैक, नाटक जमलैक, आ’ दर्शकगण नोर पौछैत-पौछैत घर गेलाह, टिकट क दाम बसूल भेलैक—आब हैबा मे बाकी की रहल कहू त ?” ओ महाराज, की कहू ? हम त हुनकर बात सुनतहि अवाक रहि गेलहुँ। ओ फेर कहलन्हि जे एहि बेरि हम जौँ नायक कें नहि मारी त ओ असिते बाबू सँ नाटकक सट्टा क’ लेताह। [बिराम ल’ कए] अहाँ सब कहव—“त एहि मे चिन्ता क कोन गण्य छैक ? नायक कें मारिये दियौक ने ! अहाँ कें की खगैत अछि ? [पुनः बिराम] किन्तु कनेक सोचू त, जकरा ल’ कए हम ई नाटक लिखि रहल छी, ओ यावत् धरि नहि भरै तावत् हम ओकरा मारि दियौक ? [स्वर मे परिवर्तन आनि, नाट्यकार घूमि कए टेबुलक आगाँ आवि दुनू हाथ टेबुल पर राखि ठाढ़ होइत छथि ; प्रकाश-रेखा हुनक मुहँ पर

पड़ैछ।] आ साँच पूछ त नवल के हम जीविते कोना कहू ? प्रति पल, प्रति मुहूर्त्त ओ अपन कथीक ने प्रायश्चित्त क' रहल अछि, अर्द्धपागल जकाँ बकि रहल अछि। दिन मे ओ स्वस्थ देखना जाइछ, मुदा राति होइतहि..... [वाक्य असमाप्त रहि जाइछ। प्रकाश-रेखा विलीन भ' जाइछ।]

द्वितीय दृश्य

[मंच क पश्च भाग क ऊर्ध्वांश क्रमशः आलोकित भ' उठैछ। नवल के माथ पर हाथ धेने बैसल देखना जाइछ। नवल क वेश मलिन और केश रुक्ष देखना जाइछ। रहि-रहि कए विद्युतक रेखा देखना जाइछ आ' संगहि वज्रपातक शब्द सेहो सुनना जाइछ। वज्रपात क शब्द सुनितहि नवल चौंकि उठैत अछि और किछु भयभीत सन बुझना जाइछ। इठात् नारी कण्ठ क एकटा तीव्र, तीक्ष्ण आर्त्तस्वर वज्रपातहु मे सुनाइ पड़ैछ। आर्त्तस्वर क प्रतिध्वनियो क चुप हँबाक पश्चात् नवल दर्शक क दिसि घूमि कए, कनेक चौंकेत चिकरि उठैछ।]

नवल—[कनेक जोर सँ] के ? [जोर सँ] के छें ओतय ? [वेदी सँ उठि कए कनेक अगुआबैछ] जबाब कियैक नहि दैत छें ? [इठात् एकटा नारी कंठक खिलखिलाहट सुनाइ पड़ैछ। चारुकात निहारैछ, ककरहु नहि पबैछ। मुदा ओ नारीकंठ

हँसते रहि जाइछ।] तोरा भगवान क सप्पत, बाज के छें ?
 नहि त हम पागल भ' जायव । [किछु देखबाक अभिनय
 क' कए ।] ओह ! सुनीता, अहाँ ? हम सोचलहुँ..., जाय
 दियह । मुदा अहाँ —अहाँ कथी लेल आयल छी ? [फेरो
 विद्युत् चमकैत अछि...] सुनीता ! प्लीज सुनीता, अहाँ
 ओना क' कए नहि ताकू, हमर सबटा अंग जेना भरकि
 जाइछ । [किछु काल मौन रहि कए, दू-चारि बेर घूमि
 कए] सुनीता ! हम जनैत छी, अहाँ क मन मे कथीक
 बिहाड़ि उठि रहल अछि । अहाँ आपन बाबू जी क मृत्यु
 केँ एखनेहु धरि नहि बिसरलहुँ अछि । [स्वर बदलि कए,
 उत्तेजित भए] किन्तु अहाँ विश्वास करू ! हम निर्दोष छी ।
 हम हुनक हत्या क विषय मे किछु नहि जनैत बलहुँ, किछु
 नहि । [कनेक थम्हि कए वेदी क नीचाँ बैसल नवल वेदी केँ
 सुनीता मानि सुसकुग्राहट भरल मुख मे मनुहार ल' कए
 कहैत छथि] अ-अहाँ विश्वास कैलहुँ ने ? निश्चय कैने हैव !
 [उठि कए] आब हमरा कोनो चिन्ता नहि । अहाँ टा
 हमरा पर भरोस राखू सुनीता । नीता, हम ई सब चक्र-
 चालि किछु नहि जनैत रही ; हम कालू सर्दार केँ वा ओकर
 अखाड़ा केँ ओहि सँ पहिने नहि जनैत रही । हम नहि जनैत
 रही, हमर मुहल्ला क मातल लोग सब राति क पहर मे
 जाहि कोठा सब सँ घुरैत छलथि, ओहि सहक वेश्या सब
 कालू सरदार क अधीन छैक । आ' ईहो नहि जनैत छलहुँ

जे ललह-अपंग भिखारी क दल, जे लोग के पथ चलैत दू-टा फाटल पैसा क लेल संग करैत छल, तकरा सब मे सँ प्रत्येक क भेष क तर हमरहि लोकनिक मुहँ, हमरहि लोकनिक समृद्धि क निश्चिन्नता आँकल अछि । बिश्वास करू, ई सब हम नहि जनैत छलहुँ । [एहि समय नेपथ्य सँ कोलाहल क शब्द सुनल जाइत अछि । पुरुष आ' नारी-कंठ सँ कैक गोटे नवल केँ ओकर नाम ध' कए बजा रहल छथि । नवल किछु काल उत्कर्ण भ' कए एहि शोरगुल केँ सुनैत अछि । फेर कोलाहल क धीरे-धीरे कम भ' गेला उत्तर नवल सुनीता केँ कहैछ] सुनीता, ऐ; सुनैत छी ? प्लीज, हमरा आजु क लेल कनेक मुक्ति दियह । हमरा दिशि सँ अहाँ अपन दृष्टि घुमा लियह । आन कतहु ताकू, आन ककरहु दिसि, बस आइये टा—

[वक्ती मिभा जाइछ । चारूकात अन्हार । नेपथ्य सँ धीरे-धीरे जे कोलाहल क क्षीण शब्द तखनहु सुनाइ पड़ैत छलैक, किछु काल पश्चात् कनेक तीव्र भए बन्द भ' जाइछ । किछु क्षण मिस्तबधता क पश्चात् दू-एकटा कागक स्वर क संग बाँसुरी मे पराती क धुन सुनल जाइत अछि । संगे-संग पुनः मंच क पश्च भाग क ऊर्ध्वांश आलोकित भ' उठैत अछि । देखल जाइछ जे नवल चादर ओढ़ने पार्क क वेदी पर सूतल अछि । ओ एक बेर चादर सँ मूड़ी निकालि कए

पुनः चादर ओढ़ि लैछ कि तखनहि नाट्यकार क प्रवेश
होइत अछि ।]

नाट्यकार—[पार्क मे बैसबाक बेंच पर नवल केँ सूतल देखि]

ऐ, हे यौ महाशय !

नवल—[चादर सँ कनेक मूड़ी निकालैत] की थीक ?

नाट्यकार—उठू, उठू ! आ हटि कए बैसु !

नवल—कियैक ?

नाट्यकार—अरे बाह ! ई कोनो प्रश्न भेल ? हम पुछैत छी,
ई सूतबाक जगह धिकैक ?

नवल—[उठैत] ओह ! से बात ? [नाट्यकार बैसेत छथि ।

नवल अंगोठी ल' कए अपन भोरा मे की ने खोजैत अछि ।

मुदा, कोनो इच्छित वस्तु नहि पैवाक भाव देखा कए ओ
वेदी क एक कात बैसि जाइत अछि आ' नाट्यकार सँ
कहैत अछि] अ-अच्छा, अहाँ त ओम्हरहि सँ एलहुँ कि नहि ?

नाट्यकार—ओम्हर सँ माने, केम्हर सँ ?

नवल—[आँगुर सँ प्रवेश द्वार दिसि देखाबैत] ओम्हर सँ
माने, इयैह शहर दिसि सँ ।

नाट्यकार—हँ ।

नवल—[साग्रह] सुनीता केँ देखने छलियैक ? [नाट्यकार केँ
विस्मित देखि] माने, सुनीता नीक अछि त ?

नाट्यकार—[आश्चर्य-चकित भए] अरे के सुनीता ? अहाँ

कहरा द' कहि रहल छी ?

नवल—कियैक ? वैह—आपन सुनीता । हँ,—जकर बाबूजी केँ हम सब मिलि कए खून कैने छलियैक—सैह ।

नाट्यकार—[खून क नाम पर नाट्यकार चौकैछ एवं भयभीत स्वरें कहैछ] खून ? ककर खून ? अ-अहाँ खून कैने छी ? अहाँ खूनी छी, माने.....

नवल—[बाधा दैत] नहि नहि । हम किछु नहि कैलहुँ । हम किछु जनिते नहि छलहुँ । विश्वास करू ।

नाट्यकार—अहाँ एखनहि बाजलहुँ जे अहाँ खून कैने छी, फेरो कहैत छी जे.....

नवल—अहाँ सबटा गप्प सुनब, तब ने बुझब !

नाट्यकार—[स्वगत] लगैछ, किछु नाटकीय उपादान मिलि सकैत अछि । सुनबा मे कोन हर्ज ?.....[प्रकाश्य मे] हँ, अहाँ की ने कहैत छलहुँ ?

नवल—[आग्रहें कनेक अगुआ कए बैसैत] अहाँ सुनब ? हमर सबटा कथा अहाँ सुनब ?

नाट्यकार—अबश्य सुनब । अहाँ कहू ने..... ।

नवल—त सुनू ! [उठि कए ठाढ़ भ' कए किछु काल मौन रह-वाक पश्चात् कहैत अछि] हम, हमर नाम—नवल किशोर राय । जखनका गप्प कहि रहल छी, तखन हम विश्व-विशालय मे साहित्य क अध्ययन करैत छलहुँ । कालिदास, विशांपति आ' रबीन्द्रनाथ क पद-लालित्य पर विमोहित

छलहुँ। हुनका लोकनिक मधुमय भाषोदधिक तृंग-फेनोर्जित तरंग-राशि मे लीला-पोत जकाँ रमसैत छलहुँ। [कनेक अगुआ कए] ओहि समय हम नीचाँ नहि ताकैत छलहुँ। देखैत नहि छलहुँ आ' ने जनिते छलहुँ जे नीचाँ, बहुत नीचाँ मे समाज क सड़ल घाव सब पर सुगन्धुग करैत ओ कीड़ा सब नाचि रहल अछि, मजा ल' रहल अछि जे बाह्यतः सभ्य परिधान मे लोग सब केँ चकाचौंध मे डालने रहैत अछि। हम नहि जनैत चलहुँ जे ओही दल मे सँ हमहुँ एक तेहने अधम छी। [कनेक थम्हि कए] आ' हमर बाबूजी शक्तिकुमार राय छलाह..... [वाक्य असमाप्ते रहि जाइछ। तखनहि बत्ती मिभा जाइत अछि।]

तृतीय दृश्य

[जाहि कारी पर्दा सँ मंच क पश्चभाग क निम्नांश-स्थित ड्राइंग रूम भाँपल छल, तकरा ऊपर उठा कए पार्क क दृश्य केँ भाँपि देल जाइछ। और अनहारहि मे ड्राइंग रूम मे दू व्यक्ति क कंठस्वर सुनना जायत]

शक्ति—ओफ ! हम तबाह भ' गेल छी ई डपोरशांखी बात सब सुनैत-सुनैत—धर्म, पुण्य, आदर्श और भगवान ! हा-हा !

हा-हा ! [अट्टहास] सब फूसि ! हा-हा ! हा-हा !

लखपति—अरे, युग बहुत बदलि गेल छेक; किन्तु.....

शक्ति—किन्तु ! किन्तु की ? लोक चन्द्रमा पर टहलै लागल,
मंगल पर पिकनिक करै जा रहल अछि आ' शनि और
राहु क छाती पर जा कए फुटबाल मैच हैत गे । और अहाँ
किन्तु-किन्तु करैत रहू ।

लखपति—से त ठीके । विज्ञान सैह कहैछ; किन्तु.....

शक्ति—फेर, बेह किन्तु । विज्ञान त बता देलक जे भगवान् नहि
छथि । हुनक सब बात फूसि थीक । सृष्टि क एकमात्र सत्य
थीक 'चांस' एहि चांस केँ जे चीन्हय सैह थीक असल
व्यवसायी ।

लखपति—शक्ति बाबू, हमरा लोकनिक कारबार मे 'चांस' नहि
कहियो ऐतेंक ?

शक्ति—चांस कि आओत कप्पार । ई यावत् काल धरि हमरा
लोकनि क पार्टनर हर्षिश्चन्द्र क अवतार श्रीमान् खिनय बाबू
कुर्सी पर अडिग रहताह तावत् धरि किछु नहि हैत ।

लखपति—से की ? ओ त कोनो बाधा नहि दैत छथि ।

शक्ति—बाधा ? बाधा और ककरा कहल जाइत छैक ? ओ
कालाबजारी नहि करै देताह, मिछाघट नहि करै देताह,
घूस नहि देमै देताह, आफसर सब केँ डाला, हिरकी बा कोनो
माल नहि पठबै देताह । कहबाक सार ई जे ओ कोनो
ससरी-फसरी नहि चलै देताह ।

लखपति—ओ त आजकल अपनहि पी कए टगैत रहैत छथि ।
तैयो..... ।

शक्ति—ताहि सँ की ? जखनहि होश मे अयै छथि कि हुनका पाप-पुण्य और ओहि भगवान क भूत दबा दैत छनिह और ओ हमर गंजन करबा लेल दम दाखल भ' जाइत छथि ।

लखपति—तखन ?

शक्ति—तखन की ? या त विनय बाबू अपना कें बदलताह या हमरा लोकनि कें कारबार बदलै पड़त ।

लखपति—सैह ते । आजुक युग कतेक बदलि गेल छैक । हमरा लोकनि कें चाही टाका । हमरा सब कें पाप-पुण्य और नीक-बेजाय सँ कोन काज ?

शक्ति—काज त एहन चाही जाहि मे कम सँ कम लागत मे राता-राती बड़का धन-सेठ भ' जाय । आ' तकर बाद मौज, मजा, जीबन क रस आ'.....

लखपति—किन्तु अहाँ जाहि व्यससाय क बात क' रहल छी, तकर अतिरिक्त कि आन कोनो कारबार नहि भ' सकैछ ?

शक्ति—हमरा जनैत त एहन काज एके टा छैक आ' ओ छैक कालू सरदार क अड्डा । [स्वर कें कनेक कठोर करैत] किन्तु हम देखि रहल छी जे पुरान संस्कार सँ पिण्ड छोड़ौ-नाइ अहूँ क लेल कठिने भ' रहल अछि ।

लखपति—नहि, से नहि शक्ति बाबू । मुदा इयैह जे एहि मे फायदे कतेक भ' सकैछ ! [बंधेक्षा क भाव देखबैछ ।]

शक्ति—की कहैत छी ? लखपति जी, एहि से अहाँ कें फायदा नहि सूझैत अछि ?

लखपति—फायदा त छैक, किन्तु से कतेक ?

शक्ति—से पूछैत छी ? [कहि कए उच्चस्वरें हँसैत रहैत छथि
और ओहि हँसी क संग ताल राखि कए प्रकाश रेखा
इतस्ततः विक्षिप्त जकाँ पतित भ' कए एक समय शक्ति क
मुख पर आबि कए स्थिर भ' जाइत अछि ।]

लखपति—हँसलहुँ कियैक ?

शक्ति—[मुसकियावैत] हँसलहुँ एहि ठेल जे अहाँ आइये एतेक
बड़का सेठ भ' गेलहुँ, कतेक तरह सँ मुनाफा लुटलहुँ, मुदा
हमर एहि छोट-छीन अत्यन्त सरल इंगित केँ नहि बुझि
सकलहुँ । [किछु काल मौन रहैत छथि । पुनः पदचार्णा
करैत कहैत छथि] अहाँ फायदा क गप्प करैत छलहुँ, सैहने ?

लखपति—हँ ।

शक्ति—फायदा मे फायदा इयैह जे.....[वाक्य केँ किछु
विलम्बित करैत तिपाइ पर राखल एकटा पत्रिका हाथ मे
लैत छथि एवं दू-एकटा पन्ना उनटौला उत्तर कहैत छथि]
अहाँ क नाम बदले पड़त ।

लखपति—तकर अर्थ ?

शक्ति—[पत्रिका केँ तिपाइ पर रखैत] तकर अर्थ इयैह जे अहाँ
लखपति सँ करोड़ीमल भ' जायब ।

लखपति—[साग्रह] आँय ! से कोना ?

शक्ति—से हम एखनहि कहि रहल छी ; मुदा.....[किछु सोचै
लगैत छथि ।]

लखपति—मुदा की ? कहवा मे कोनो बाधा अछि की ?

शक्ति—नहि ; से बात नहि । वैह विनय बाबू क लेल..... ।

लखपति—विनय बाबू सँ कोन सम्बन्ध ?

शक्ति—हमर कहवाक तात्पर्य ई जे विनय केँ एहि सब बात क

खबर नहि हैवाक चाही । ओकर विश्वास नहि ।

लखपति—से अहाँ निश्चिन्त रहू ।

शक्ति—धन्यवाद । [किछु काल मौन रहलाक पश्चात] अहाँ

कालू सरदार केँ जनैत छियैक ?

लखपति—नहि ।

शक्ति—कालू सरदार एक एहन लोग क नाम थीक, जे हँसैत-

हँसैत चाकू चला सकैत अछि । कालू सरदार क देह क रंग

कारी, मुँह पर गोटी क दाग । हमरा जनैत एहि संसार मे

ओकर दुइये टा मित्र छैक—टाका आ' शराब ।

लखपति—बुझलहुँ, ओ एकगोट कुख्यात गुण्डा अछि,

जकरा सँ..... ।

शक्ति—[लखपति क कथन मे बाधा दैत] उहुँ हुँ, वैह ओकर

एकमात्र परिचय नहि भेल ।

लखपति - तखन ?

शक्ति—गुण्डा क संगहि ओ एकगोट चतुर तथा अनुभवी

व्यवसायी सेहो अछि जे चांसकेँ अलगट चिन्हि लैत अछि ।

लखपति—तकर अर्थ ?

शक्ति—कहैत छी । [पदचारणा क' कए मंच क एक कोन सँ

दर्शक दिसि मुहँ धुमौने गम्भीर स्वरें कहैत छथि] पहिने
हमर एकटा प्रश्न क उत्तर दियह ।

लखपति—पूछू ।

शक्ति—अहाँ कहियो दछिनबरिया पुल सँ आगाँ पैरे गेल छी ?

लखपति—अरे बाह ! हम त कैक बेर ओम्हर टहलै लेल
गेल छी ।

शक्ति—अच्छा । तखन ई बताव जे कहियो सदय भ' कए
ओतहुका कोनो भिखारी केँ पाइयो वेने छियैक ?

लखपति—ठीक मन त नहि पड़ैछ, मुदा देनहुँ हैबैक ।

शक्ति—ओ पाइ कालू सरदार क हाथ मे चलि गेल हैत ।

लखपति—मतलब ?

शक्ति—कालू सरदार भिखारी क व्यापार करैत अछि, शराब-
गाँजा-भाग क व्यापार करैत अछि, पाकिटमारी, खकैती,
बटमारी आ वेश्या सभ क.....[थम्हि कए] रहै दियौक ।
मोट बात ई जे कालू सरदार एकटा अभिनव व्यापार करैत
अछि, जकरा मे चांस आ' चंचला क अद्भुत गठबन्धन
छैक ।

लखपति—आश्चर्य !

शक्ति—कियैक ?

लखपति—हम त एतबा दूर धरि सोचनहि नहि छलहुँ ।

शक्ति—मुदा लखपति जी, असल गप क त एखन मात्र भूमिके
भेल अछि ।

लखपति—त असले गप कहू ने !

शक्ति—अच्छा, आब ई त बताउ जे अहाँ कि चाहैत छी जे
एहि व्यवसाय क भार अहाँ क हाथ मे आबै ?

लखपति—[शक्ति क हाथ अपन हाथ मे लैत] की एहन भ'
सकैछ ? तखन त हम सत्ते करोड़ीमल.....।

शक्ति—सब भ' सकैछ । करोड़ीमल त अहाँ भेले छी ।

लखपति—[अति उल्लसित होइत] सत्ते ?

शक्ति—मुदा जतबा गुड़ छिटबैक ततबे पिपड़ी आओत ।

आरम्भ मे प्रयोजन छैक टाका क ।

लखपति—टाका हम देब । टाका क चिन्ता अहाँ नहि करी ।

शक्ति—ठीक अछि, त हम कालू सरदार केँ कहि दियैक जे ओ
आन ककरहु सँ बात नहि करे ?

लखपति—हँ हँ, ओकरा से कहि दियौक । (उठैत) ठीक अछि ।
त एखन हम..... ।

शक्ति—अहाँ चललहुँ ?

लखपति—हँ, हमरा आज्ञा देल जाय । काल्ह त फेर भेंट हैबै
करत । [जाइत-जाइत पाछाँ घूमि कए] किन्तु साबधान !

एहि व्यवसाय मे खतरा सेहो कम नहि होइत छैक ।

शक्ति—खतरा क लेल एसगरे कालू सरदार यथेष्ट अछि ।

लखपति—बेस, बेस !

शक्ति—मुदा, एकटा बात मन राखब ।

लखपति—की ?

शक्ति—बिनय कें एहि बात क पता नहि चले ।

लखपति—बिनय हमरा लोकनिक करिये की सकैत छथि ?

शक्ति—नहि; से बिनय कें चिन्हवा मे अहाँ कें देरी अछि ।

ओकरा कारणें हम सब कहियो फँसि जा सकैत छी ।

लखपति—तैं हम कहैत छी जे अहाँ क प्रतिभा और हमर पूंजी

ई दुनू मिलि कए एक नवीन इतिहास क सृष्टि करत ।

शक्ति—तैं एहि पथ सँ बिनयक हँटब आवश्यक ।

लखपति—से त ठीके ।

शक्ति—और एक बात छैक, जकरा हेतु हम बिनय कें सख नहि
क' सकैत छी ।

लखपति—से की ?

शक्ति—से हमर बाल्यकाल क एक विडम्बना थीक लखपति जी,
जे एखन दुःस्वप्न जकां बुझाइछ । [किलुकाल मौन रहि
कए] हमर माय हमर जन्म क किलुकाल बादे चिकित्सा क
अभावें मरि गेल छलीह और हम जखन दस वर्ष क एकटा
दुर्बल शक्तिहीन बालक छलहुँ, तखनहि बाबूजी सेहो बन्धु-
लोकनिक प्रतारणा, दुश्चिन्ता तथा अन्न क अभावें तिल-
तिल घुलि कए एहि लोक सँ प्रस्थान क' गेलाह ।

लखपति—तखन की भेल ?

शक्ति—तखन 'हमर पितृबन्धु सत्यभूषण बाबू आ' हुनक स्त्री
आशा देवी कृपा क', कए हमरा अपन प्रासाद क एक कोना
मे आश्रय देलन्हि । और ओतहि हम अपनहि बयसक

एक गोठ वालक के देखलहुँ, जकर रहत-सहन, बात-चीत,
पोशाक-परिच्छद—सब किछु देवोपम छलैक। किन्तु.....

लखपति—किन्तु की ?

शक्ति—किन्तु हमरा ई विषमता हृदय मे शूल जकाँ गड़ैत छल।
ओहि बालकक प्रत्येक सहज चेष्टाहुँ मे हमरा अपमान बुझि
पड़ैत छल। हमरा बुझाईत छल जेना हम कुकुर होइ और
हमरा आगाँ कृपा क रोटी क एकटा ओगरल-दकरल
टुकड़ा फेंकि देल गेल हो। हमरा होमै जे हम ओहि
जेना क ठोठ दाबि कए..... [बाजैत बाजैत उत्तेजित भ'
जाइत छथि।]

लखपति—ओ बालक की एखनहु जीवित अछि ?

शक्ति—वैह बालक थीक विनय, सत्यभूषण बाबू क सुपुत्र।
एकरहि देखि कए हमरा अपना पर घृणा भेल, अपन गरीबी
पर घृणा भेल, अपन धर्म, समाज, आदर्श, ईश्वर—सब
किछु पर घृणा भेल आ' ओहि विपुल घृणा क पंकहि सँ
जन्म लेलक हमर महत्वाकांक्षा और प्रतिहिंसा।

लखपति—फेर ?

शक्ति—फेर हम बड़ भेलहुँ छाती क भीतर एकटा बिहाड़ि केँ
पोसने। हम सर्वदा सब विषय मे विनय सँ अगुआबै
चाहैत छलहुँ और जखन हम आ' विनय व्यापार मे उतर-
लहुँ, तखनहि ओ सुयोग आयल।

लखपति—तखन अहाँ की कैलहुँ ?

शक्ति—करितहुँ की ? कुल पूजी छलैक विनय क और हम एतहु
एक साधारण श्रमिक जकाँ अपन बेतनमात्र पबैत छलहुँ ।
हम गद्दा जकाँ दिनराति खटी आ' ओ.....

लखपति—तखन ?

शक्ति—तखन हमर बुद्धि जागल । सम्पूर्ण कारबार केँ पबलिक
लिमिटेड कम्पनी मे परिणत क' देल गेलैक । ऋण-पैच ल'
कए किछु शेयर हमहूँ लेलहुँ आ' कम्पनी मे डाइरेक्टर
बनि गेलहुँ ।

लखपति—तकर बाद ?

शक्ति—तकर बाद क कथा क अनुमान सहजहि लगाओल जा
सकैछ । सुख और विलास मे पोषित विनय क दिनचर्या
मे आराम, लापरवाही और खर्चीलापन छलैक ।

लखपति—हुनका रोकैबला क्यो नहि छलन्हि ?

शक्ति—छलन्हि विनय क पत्नी, किन्तु सेहो अकस्माते यमलोक
चलि गेल छलीह । और तखन विनय केँ बढ़ावा देमैबला
जुटि गेलन्हि ई सेवक शक्तिकुमार राय । हुनक कला-प्रेम क
धारा केँ अन्हार गली दिसि मोड़बाक श्रेय हमरे देल जा
सकैछ ।

लखपति—तखन ?

शक्ति—एहि विलास क लेल दरकार छलैक टाकाक । से टाका क
लेल विनय क्रमै-क्रमै अपन शेयर सब बेचै लगलाह आ' हम
कीनै लगलहुँ । और एही कारणेँ अहूँ शेयर कीन कए आइ

डाइरेक्टर भ' सकल छी ।

लखपति—ओ !

शक्ति—और विनय क पास जे थोड़-बहुत शेयर छैको से आइ नहि त कालिह जैवे करतैक । किन्तु ताहू पर ओकरा मन सँ ईमानदारी क रोग नहि दूर भ' रहल छैक ।

लखपति—विचित्र विरोधाभास !

शक्ति—विरोधाभास नहि; सह-अस्तित्व । विनय क व्यक्तिगत दुर्बलता और ओकर दृढ़ आरोपित पारस्परिक संस्कार । और एहि प्रकारे हमर सपना पूरा भेल । खैर; जाय दियह ओकर गप । एक दिन ओ स्वयम्..... ।

नवल—[नेपथ्य सँ] माय ! माय !!

शक्ति—हमर बेटा नवल आवि रहल अछि ।

लखपति—अच्छा त हम एखन उठैत छी, फेर परसू..... ।

शक्ति—परसू नहि; सरदार केँ कालिह सँभे धरि टाका द' देमै पड़तैक । जौ सौदा करबाक हो त..... ।

लखपति—अच्छा; त कालिह हम सम्पूर्ण टाका ल' कए आवि रहल छी ।

[लखपति प्रस्थित होइत छथि । शक्ति लखपति केँ बिदा क' कए सोफा पर बैसि कए एकटा पत्रिका पढ़बाक अभिनय करैत छथि ।]

नवल—[प्रविष्ट भ' कए] माय ! माय !! [शक्ति केँ देखतहि

कनेक ठिठकि कए] बाबूजी ! आ-अहाँ, आ, अत्तेक जल्दी ?
एखन त नवो नहि बजल अछि । [शक्ति पत्रिका केँ राखि
कए नवल दिसि देखैत छथि] अहाँ त साधारणतः एहि
समय बाहरे रहैत छी ।

शक्ति—[गम्भीरता पूर्वक] हम कखन की करैत छी, से तोरा
पूछि कए करब ?

नवल—नहि, माने..... [केस पर हाथ फेरैत रहैत अछि ।]

शक्ति—[बाम हाथ मे पहिरल घड़ी क दिसि देखैत] एखन नब
बजल अछि । तों नब बजे घर सँ बाहर गेल छलह । आइ-
कारिह की बारह घंटा पढ़ाइ होइत छैक ?

नवल—नहि, विश्वविद्यालय सँ त हम चारिये बजे छलहुँ ।

शक्ति—तेयहु हाथ मे पाँच घंटा रहैत छन्हु ।

नवल—[चबड़ावैत] ह-हम लाइन्नेरी दिसि गेल छलहुँ ।

शक्ति—भूठ, एकदम भूठ बात । साँच-साँच बाजह, कतय गेल
छलह ! तोहर माय दुलार क' कए तोहर ई हाल क' देने
छथुन्ह । बाजह, कतय गेल छलह ? ककरा संग गेल छलह ?

नवल—नहि माने, हम लाइन्नेरी त गेले छलहुँ ; किन्तु ओतय सँ
दू-चारि मित्रक आग्रहें हम और एक गोटे क घर सेहो गेल
छलहुँ ।

शक्ति—नवल ! [कठोर स्वरें] तोहर मुँह-कान, भाव-
भंगिमा—सब किछु कहैत अछि जे तों भूठ बाजि रहल
छह । [चिराम] हम जनैत छी तों कतय गेल छलह ! [मंच

पर पदचारणा करैत छथि । नवल व्याकुलता-पूर्वक शक्ति दिसि देखि रहल अछि । अन्त मे शक्ति मंच क एक कात मे आबि और रुकि कए] तौ जनैत छह, तोरा लेल हमरा की की सुनै षड़ल आइ ?

नवल—[अगुआ कए शक्ति क पास आबि] मुदा बाबूजी, हम त किछु अन्याय नहि कैने छी ।

शक्ति—नवल, हम बहुत कष्ट-पूर्वक तोरा संसार क गन्दापन क कारी हाथ सँ बाहर रखबाक चेष्टा करैत आबि रहलहुँ अछि ।

नवल—से हम जनैत छी बाबूजी ।

शक्ति—[बात काटि कए] आ' से जनितहुँ तौ हमर आशा, अरमान आ' मान-सम्मान केँ माटि मे मिलैबाक प्रयास क' रहल छह ? [प्रकाश-रेखा मंच क सब अंश केँ अन्हार मे राखि केवल शक्ति आ' नवल पर पड़ि रहल अछि ।]

नवल—हम अहाँ क कहबाक तात्पर्य नहि बूझि रहल छी ।

शक्ति—[किछु काल मौन रहि, आन दिसि मुहँ घूमा कए] आइ आफिस मे हमरहि दू टा कर्मचारी तोरा बारे मे की कौचर्य क' रहल छल से जनैत छह ?

नवल—से हम कोना..... ?

शक्ति—ओ सब कहैत छल—

[शक्ति और नवल पर पड़ैत प्रकाश रेखा मिझा जाइत]

अछि । विपरीत प्रान्त क प्रकाश-रेखा एहि मध्य मंच क दोसर दिसि ठाढ़ दू गोटे किरानी पर पड़ैत अछि । ओ दूनु गोटे टिफिन खाइत-खाइत गप करैत छथि ।]

पहिल — हे, एकटा गप जनैत छियैक ?

दोसर—की ?

पहिल—अहाँ नवल बाबू कें चिन्हैत छियैक कि नहि ?

दोसर—नवल बाबू, कोन नवल बाबू ?

पहिल—अरे, हमरा सभ क बड़ा साहब, शक्ति बाबू क सुपुत्र ।

दोसर—अ, अच्छा । अहाँ हुनकर बात कहैत छी !

पहिल—हँ ।

दोसर—त बात की छियैक ?

पहिल—बात त छैक बहुत र-र-रसीला !

दोसर—साँचे ?

पहिल—हँ-हँ । मुदा पहिने कहू जे अहाँ ककरहु कहबैक ने त ?

दोसर—कहू त भला, हम कहबै ककरा ? परंच गप त पहिने बाजू !

पहिल—[पावरोटी क टुकड़ा कें खाइत, केला क अन्तिम अंश मुहँ मे ठूँसि कए चिबैवाक अभिनय करैत अछि । तावत दोसर किरानी गप सुनबाक उत्कंठा सँ खेनाइ बिसरि कए ओकर मुहँ क प्रत्येक रेखा दिसि साग्रह देखि रहल अछि । पहिल किरानी केला क अन्तिम अंश कें गिलि कए डेकार

करैत कहैत अछि] त ओहि नवलकुमार कि नवलकिशोर
 केँ हम आइ तीन दिन सँ एकटा छौड़ी क संग एम्हर-ओम्हर
 घुमैत देखि रहल छी । [दाँत निपोड़ने] खूब वृन्दावन-
 लीला चलि रहल अछि !

दोसर—साँचे ? ओ लड़की देखबा मे केहन अछि ?

पहिल—देखबा मे त नीक छैक, किन्तु कपड़ा-लत्ता सँ तेहन
 उच्च घर क नहि बुझना जाइछ ।

दोसर—माने, बड़ासाहब क पुतोहु बनबाक योग्य नहि ?

पहिल—अरे ~~धन-धन~~ ! ई सब त दू-दिन क मैना थीक । बेछी
 किछु भेने दू टा कौड़ी बीगू, उड़ि कए चलि जायत ।

[कहैत कहैत दुनू हँसै लगैत अछि । बत्ती मिभा जाइछ ।
 अन्हार मे हँसी क शब्द सुनाइ पड़ैछ । अन्हारहि मे दुनू
 किरानी अदृश्य भ' जाइछ, किन्तु हँसी क प्रतिध्वनि सुनाइ
 पड़ि रहल अछि । शक्ति आ' नवल पर फेरो प्रकाश-रेखा
 पड़तहि हँसी क शब्द बन्द भ' जाइछ । शक्ति माथ क
 केश मे आछुर चलबैत छथि आ' नवल किताब केँ दूनू
 हाथ सँ ठोर लग धैने ठाढ़ अछि ।]

शक्ति—[किछुकाल मौन रहि, नवल दिसि देखैत] आब तौही
 बाजह, एहन सब बात क चर्च सुनि कए कोन भद्र बाप क
 सम्मान बाकी रहैतैक ?

नवल—[किछु सोचैत] बाबूजी ! [मूड़ी उठवैत मुहँ लग सँ
 पुस्तक हँटा कए] ओ सब जे किछु देखत, से अपनहि मनक
 आइना मे देखत । तँ एहन बात अहाँ केँ सुनै पड़ल ।
 [प्रकाश कनेक बेसी भ' जाइछ । नवल मंच क दोसर
 दिसि आवि कए कहैत अछि] रहल प्रेम क बात ! [कनेक
 थम्हि कए] बाबूजी, ताहि विषय मे हम अहाँ केँ एतबहि
 आश्वासन द' सकैत छी जे हम एहन कोनो काज नहि
 करब, जाहि सँ अहाँ क सम्मान केँ कोनो आघात पहुँचे ।
 अहाँ एतबा विश्वास हमरा पर करू । [एहि मध्य नवल क
 नाम ध' कए भीतर सँ ओकर माय शोर पोरैत छैक ।]

शक्ति—[कनेक थम्हि कए] ठीक छैक । एखन तौ भीतर जाह,
 माय शोर पाड़ैत छन्हु ।

नवल—जे आज्ञा । [नवल निष्क्रान्त होइछ ।]

शक्ति—[खुब जोर सँ हँसैत कहैत छथि] कहू त, केहन सुन्दर
 कर्त्ताव्य-परायण पिता क अभिनय कैल ! [रेघा-रेघा कए]
 बेचारे नवल, हमर सुपुत्र ! [जी सँ आक्षेपात्मक शब्द करैत]
 कनेक प्रेम करत, सेहो नुका नहि सकल । [विराम] एखन
 जानै पड़त, कोन लड़की नवल केँ फँसैबाक चेष्टा क' रहल
 अछि । [कहैत कहैत जेबी सँ एकटा टाका क बंडिल निका-
 लैत छथि और तकरा हाथ मे ल' कए लौकैत लौकैत कहैत
 छथि] मुदा, पहिने टाका आ' कालूसरदार क अड्डा क काज,
 तकर बाद आन किछु । [शक्ति क मुहँ पर तीव्र प्रकाश-

रेखा पड़ेछ। ओकर आँखि क क्रूरता स्पष्ट दृष्टिगोचर भ'
रहल अछि। आ' कि तखनहि समस्त मंच अन्हार भ'
जाइछ।]

चतुर्थ दृश्य

[कालू सरदार क अखाड़ा। घर क विध्वस्तप्राय देवाल पर
एक दिसि काली क एक चित्र एवं दोसर दिसि एक बन्दूक आ'
भाला टांगल अछि। मूर्ति आ शस्त्रास्त्र क मध्य किछु अभिनेत्री
लोकनिक चित्र साटल अछि। देवी मूर्ति क नीचा देवाल क
काँटी सब पर किछु मैल कपड़ा एवं दू-तीन टा टोपी टांगल
अछि। घर क एक कात मे एक टेबुल आ' दोसर कात एकटा
चौकी राखल अछि। चौकी पर ओछाओल चादरि पर दू-तीनटा
तकिया राखल अछि। दू-एकटा टूटल-भांगल कुर्सी-टेबुल लग
पड़ल रहैछ।

कालू सरदार चौकी पर बैसल अछि। ओकर दुनू बगल मे
दू आदमी ठाढ़ छैक आ गिलास मे ढारि-ढारि कए ओकरा
शराब द' रहल छैक। टेबुल पर दू आदमी बैसल अछि।
मन्नूराम टेबुल सँ कनेक हटि कए एक कुर्सी पर बैसल अछि।

अन्हार मे मध्यप सभ क चीत्कार, वाहवाही एवं नृत्य क
मोहक ध्वनि सुनना जाइछ। नूपुर क हिललोल क संग हरमूनियम
आ' तबला क बादन सेहो सुनल जाइछ। मंच पर प्रकाश

पसरितहि नर्तकी के नाचैत देखल जाइछ । ओकर प्रति अंग सँ
शृङ्गार के अभिव्यक्ति चूबि रहल अछि । नाच क संगे-संग गाना
सेहो भ' रहल अछि ।]

गीत

सैयाँ जी के गाम सँ
डोलिया ऐलै हे
लहँगा ऐलै चुनरी ऐलै
चोलिया ऐलै हे
सैयाँ जी के गाम सँ
डोलिया ऐलै हे
बिलुआ ऐलै भूमका ऐलै
नथिया ऐलै हे
सैयाँ जी के गाम सँ
डोलिया ऐलै हे
आ' दीयर जी के संग मे
समोलिया ऐलै हे
सैयाँ जी के गाम सँ
डोलिया ऐलै हे

कालू सरदार—[जड़ित कण्ठे] बाह, बाह रे जान ! तोहर
जबाब नहि भ' सकैछ ! [जेबी सँ टाका निकालि कए] हे,

इयैह ले [टाका पर एकटा चुम्मा ल' कए सुन्दरी क दिसि फँकैत अछि । नर्त्तकी सलाम क' कए टाका लैत एक विशेष भंगिमा क संग सरदार क बगल मे आबि जाइछ । सरदार गर्व और तृप्ति क अनुभव क' रहल अछि । नृत्य पुनः वेग सँ जारी भ' जाइछ । वातावरण मे खूब मादकता और आवेश आबि गेल अछि । हठात् कालू सरदार हाथ सँ इशारा करैछ आ' नृत्य बन्द भ' जाइछ । नर्त्तकी एक दिसि सँ निष्क्रमण क' जाइछ । सरदार बाम दिसि बगल मे बैसल एक गुण्डा कें केहुनी सँ धक्का दैत अछि । धक्का खेलहु उत्तर ओकरा मुहँ सँ वकार नहि निकलैछ । ओ केवल मूड़ी उठा कए सरदार कें निहारि लैछ और पुनः मूड़ी खसा लैछ । सरदार अन्हराक वेश-धारी कोनो दोसरे गुण्डा कें अँगुरी सँ किछु इशारा करैछ ।]

दोसर गुण्डा—जी सरदार !

कालू सरदार—की रौ, एकरा की भेल छैक ? जबाब कियैक नहि [हुचकी] दैत अछि साला ?

दोसर गुण्डा—सरदार, ई साला तीन-तीन टा बोटल कें बिधवा घना चुकल अछि । ई जबाब कोना दैत ?

[ई सुनितहि सब हँसि उठैत अछि । कालू सरदार क ठहाका सब सँ ऊपर सुनना जाइछ ।]

कालू सरदार—[कठोर और गम्भीर स्वरें] आब अजुका अपराधी सबकें बजाओल जाय ।

मन्नू राम—[एक गुण्डा कें धकिया कए आगाँ ठेल दैत अछि]
हे इयँह ।

कालू सरदार—की रौ लूह्वा, एहि बेर सोनपुर क मेला मे तों
पाँचे टा नेना कें पकड़ि सकलें ?

लूह्वा—[आतंक क नाट्य करैत] सरदार, एहि बेर पुलिस क
बड़ मुस्तैदी छलैक । और पुलिसे.....

कालू सरदार—[कहि कए एक लाति मारैत] साला, पुलिस क
बच्चा नहि तन । खटबहीं तब ने काम बनतौ ? तों त जा
कए ऐश मे डूबि जाइत हेबै ।

लूह्वा—[डरैत] दोहाइ सरदार के; फेर एहन.....[अपन
कान पकड़ि कए दाँत सँ जी कें काटैत] एहि बेर बकसि
देल जाय..... ।

कालू सरदार—[और एक लाति जमबैत] हमरा त मन करैत
अछि जे तोहर बुढ़ी-बुढ़ी काटि कए एखनहि कुक्कुर सब कें
खुआ दी ।

लूह्वा—सरदार, हमरा एक बेर और मौका दियह; एके बेर ।

कालू सरदार—त जो; हमर दल आ' साज-सरंजाम ल' कए
जो सिंघेसर आन आ' हँसोथि ला गे सब नेना-भुटका कें ।
ई हम तोरा आखिरी चांस द' रहल छियौक । [लूह्वाक
प्रस्थान । सरदार अंगुरी सँ दोसर गुण्डा कें अपना दिसि
बजबैछ । ओ डरल-डरल आबि रहल अछि ।] आ' की
रौ, रहमत अली, संसार भरि सुन्नर छौड़ी सब कि मरि

गेलक ? भगा कए अथवा बन्हा कए, जा धरि बढिया
माल नहि एतौक ता धरि गाहक सब सँ कोन मुहँ पैसा
मांगल जा सकैछ ?

मन्नू राम—[चिक्करैत] साला, बाजि नहि हैत छौक ! फूसि
कियैक..... ?

रहमत अली—जी, साँझ खुन खूब सजि-धजि कए एक छौड़ी
ओहि सिनुरिया आम गाछ तर ककरहुँ प्रतीक्षा मे ठाढ़ि
छल । हम पाछाँ सँ जा कए ओकर हार त छीनि लेलहुँ ।
[डाँड़ सँ निकालि कए सरदार क हाथ मे हार दैत] आ'
हाथ क बाला पकड़ि कए खींचै लागलियैक कि ओ तेहन ने
चेँचियावै लागल जे.....

कालू सरदार—जे तौ साला ओकरा छोड़ि कए पड़ा ऐलें ?

रहमत अली—हँ सरदार !

कालू सरदार—[वूसा भारैत] सरदार क साला नदितन ! त
तोरा ओकर गर नहि टीपि द' भेलौक ?

रहमत अली—देखलियैक जे ओम्हर सँ एक गुलमोठ सन छौड़ा
दौड़ल आबि रहल अछि । आ' बाला एहन ने सकत छलैक
जे कतबो तिरलियैक ओ निकलवे नहि करलैक ।

कालू सरदार—[जोर सँ गरजैत] नहि निकलैत छलैक त भुजाली
सँ चट दए ओकर हाथ काटि कए बाला निकालि लेतिहें ।

से कि बाला सँ ओकर हाथे क मोल बेसी छलैक ?

रहमत अली—[अपन कपार ठोकैत] या अल्ला ! ई हमरा

फुरवे नहि करलैक ।

कालू सरदार—[ओकरा दिसि आग्नेय दृष्टि सँ देखैत] ईह,
शैतान नहितन ! [रहमत अली हँटि कए एक किनार मे ठाढ़
भ' जाइछ ।]

मन्नू राम—ई दोजख क कीड़ा एहने भूल परसूओ कैने छल ।
परसू जे हम बीस हजार टाका देने छलहुँ तेकर खिस्सा
छैक । ओहि दिन एक सेठ क नवयुवक पुत्र अपन बहु आ
वेटा कें ल' कए मोटर मे कतहु सँ आबि रहल छल । मोटर
मे किछु भांगठ लागि गेलैक । हम एहि रहमत अली कें कह-
लियैक जे तौ एहि नेना कें माय के कोरा सँ लुपकि कए
भागि जो । ओ लुपकि कए भागबो कैलः..... ।

कालू सरदार—तकर बाद ?

मन्नू राम—ओमहर हमरा ओ नवयुवक चीन्हि गेल; हमर
चमकैत छूरा कें देखितहि कहै लागल जे हमरा पास एहि
बैरा मे बीस हजार टाका अछि; सब द' दैत छियह, मुदा
हमर जान नहि ले मन्नू भाइ । किन्तु हमर छूरा तखनहि
ओकर पेट मे दुकि गेलैक आ' ओ छटपटा कए गिर पड़ल ।
तखनहि ई शैतान रहमत अली दौड़ कए चट द' ओहि
वच्चा कें माय के गोदी मे द' ऐलैक ।

कालू सरदार—[गरजैत आ' क्रोध सँ काँपैत] ई साला..... ।

रहमत अली—सरदार, ओहि नेना क माय क चेहरा हू-ब-हू
हमर छोटकी बहिन सन छलैक । ओकर मासूम चेहरा आ'

आँखि क नोर हमरा नहि सहल गेल। ताहू पर जखन हम देखलियैक जे ओकर साँइयो नहि रहलैक त ओकर एक-मात्र आसरा ओहि नेना केँ ल' कए हमरा नहि पड़ा भेल सरदार।

कालू सरदार—ईह! मसीहा बनै चललाह अछि। कोड़ा सँ तोहर खबरि लेल जेतौक। अरे, बहिन हौक कि बेटी, मौगियो जाति क कयो विश्वास करैत अछि? हा-हा—हा-हा! मौगी जाति! नरक केरे कीड़ा सब! [मन्नू हाथ सँ इशारा करैत अछि। मंच सँ सरदार और मन्नू क अतिरिक्त सब चलि जाइत अछि।]

मन्नू राम—सरदार, मुनबा मे आयल अछि जे एहि पाली क समस्त युवक सब मिलि कए एक “मिथिला युवक संघ” कायम कैने अछि।

कालू सरदार—त ताहि सँ की?

मन्नू राम—ओ सब हमरा लोकनि केँ उपाड़ि देबाक प्रतिज्ञा कैने अछि। अपन-अपन मुहल्ला क रक्षा और शान्ति तथा समाज-सुधार क लेल ओ सब जी-जान लगा देत।

कालू सरदार—जी-जान द' देनाइ एतेक आसान नहि होइत छैक मन्नू। मुदा ई चिन्ता क विषय अवश्य भ' गेल अछि।

मन्नू राम—ओ सब जगह-जगह पोस्टर आदि सेहो लगबौने अछि। हे देखल ने जाउ.....[ई कहैत जेबी सँ एक कागज निकालैत अछि। कालू केँ कागज देखबैत आ' पढ़ैत—]

ई देखैत छियैक ? [कनेक रेघा कए बाजत] सभापति
श्री नवल कुमार ।

कालू सरदार—ई साले नवल कुमार जौं कुमारे छथि त माइ-
बाप हकन्न क' कए कानतन्हि आ, जौं बियाहल छथि त
हुनक बहु के थोड़बहि दिन मे राँड़ बनाबै पड़त..... ।

पंचम दृश्य

[शक्ति क प्रकोष्ठ मे शक्ति आ' लखपति बैसि कए गप क'
रहल छथि । मंच क पश्च भाग क ऊर्ध्वांश कारी पर्दा सँ भाँपल
अछि । प्रकाश-रेखा शक्ति और लखपति पर पड़ैत अछि ।]

शक्ति—अहाँ क संग ओहि दिन जे बात भेल छल, ताहि अनु-
सार हम कालू सरदार क अखाड़ा गेल छलहुँ ।

लखपति—[साग्रह] अच्छा ! त की देखलहुँ ?

शक्ति—देखलहुँ जे ओकरा पास जतबाक दैहिक शक्ति छैक
ततबाक बुद्धि नहि छैक । अहाँ त जनिते छी जे आजुक
संसार मे कोनो काज करबाक लेल तीन गोटा वस्तु क
संतुलित संयोग आवश्यक अछि ।

लखपति—से की ?

शक्ति—शक्ति, बुद्धि, अर्थ—अर्थात् कालू, हम आ' अहाँ !

लखपति—बाह् बाह् ! से जौं होइ तखन त.....

शक्ति—हँ, त हम जे कहैत छलहुँ से ई भेल जे कालू सरदार क

व्यवसाय क एखन जे रूपरेखा अछि, ताहि सँ ओकरा
भनहि सन्तोष भ' जाय, मुदा हमरा लोकनिक पेट नहि
भरत । तँ हमर विचार जे.....[बाक्य केँ असमाप्त
राखि किछु सोचै लग छथि ।]

लखपति—हँ हँ, की विचार छल, कहल ने जाव !

शक्ति—जौँ हम सब एहि व्यवसाय मे उतरी, त सब दिसि एना

सम्हारि कए उतरी जाहि सँ लाभक अछि, लोभनीय भ' छै ।

लखपति—नहि बुझलहुँ, अहाँ की कहै चाहैत छी !

शक्ति—माने, ओना त कालू सरदार अपन बुद्धि-विवेचनानु-

सार सम्भाव्य सब तरहक विपत्ति सँ सावधान रहैत अछि ।

लखपति—सम्भाव्य विपत्ति क अर्थ की ? अहाँ पुलिस द' कहि
रहल छी की ?

शक्ति—हँ, पुलिस त अछिये, किन्तु मात्र पुलिसे टा नहि ।

अहाँ त जनिते छी, एहि शहर मे छोट मोट बहुतो कालू
सरदार छथि, और ओहि दल सब मे मुहल्ला बाँटल रहैत
छैक । यदि कोनो आन दलक लोग अपन सीमा क बाहर
जा' कए किछु करै चाहैत अछि, तः दुनू दल मे आपसी
लड़ाइ भ' जाइत छैक ।

लखपति—हँ; से त सुनेत छियैक ।

शक्ति—ओना आन सब दल सँ कालू सरदार क दल बेसी
होशियार अछि । तँ पहिने स एकरा सब सँ हम सब व्यवसाय
कीनि ली । आ' तकर बाद ताही मे किछु सम्प्रसारण करी ।

लखपति—सम्प्रसारण क अर्थ ?

शक्ति—इसैह जे एहि दलक क्षेत्र बढ़ाबी आ' एहि मे किछु और उपयुक्त लोक जुटाबी। संगहि सन्तुलन रखवाक लेल तथा अखाड़ाक सब प्रकार क सूचना पढ़ैत रहवाक लेल एक सहृदयकांक्षी व्यक्ति केँ कालू सरदार क पाछाँ लगौने रही।
लखपति—से कोना भ' सकैछ ? एहन लोक ओहि दल मे सँ भेंटत ?

शक्ति—अवश्य भेंटत।

लखपति—मुदा, ओहो लोक जे विश्वासी हैत, तकर की निश्चय अछि ?

शक्ति—लखपति जी, हम त पहिनहि कहने छी जे एखन धर्म, पुण्य, ईश्वर आ' विश्वास—सब किछु टाका सँ कीनल जा सकैत अछि। और अहाँ त लखपति छी, विश्वास त अर्थ क लोभेँ स्वयम् आबि कए अहाँ क पैर चाटत।

लखपति—[हँसैत] हँ, से त ठीके !

[तखनहि 'मिथिला युवक संघ' क प्रतिनिधि लोकनि प्रवेश करैत छथि। संग मे नवल सेहो अछि। बुझा पड़ैछ वैह अगुआ हो।]

नवल—[शक्ति बाबू दिसि इंगित करैत] ई हमर बाबूजी छथि।

युवक लोकनि—[हाभ्र जोड़ि कए शक्ति बाबू दिसि साकांक्ष होइत] प्रणाम !

नवल—[लखपति बाबू दिसि इंगित करैत] और ई हमर काका जी अर्थात् बाबू जी क मित्र सेठ लखपति बाबू छथि ।

युवक लोकनि—[पुनः हाथ जोड़ि कए लखपति बाबू दिसि साकांक्ष होइत] प्रणाम !

नवल—ई प्रकाश बाबू, मिथिला युवक संघ क महामन्त्री थिकाह और ओ दीपक बाबू, संघ क सहायक मन्त्री ।

प्रकाश—आ' नवले बाबू हमरा लोकनि क संस्थाक सभापति छथि ।

लखपति—अच्छा ! हम त बुझैत छलहुँ जे नवल विश्वविद्यालये टा मे प्रथम श्रेणी मे प्रथम स्थान पबैत अछि !

दीपक—जी नहि ; समाज सेवो मे नवल भैया सब सँ आगाँ छथि ।

शक्ति—त एहि संघ मे की काज हैत छैक ?

प्रकाश—संघ समाजक नव-निर्माण करत ।

शक्ति—ई नव-निर्माण कोना हैत ?

नवल—एकरा लेल चोरी, डकैती, बटमारी, मिलावट, काला-बजारी और घुसखोरी कें बन्द करबा दैमै पड़त ।

लखपति—एहि लेल संघ ? ई सब काज त पुलिसे क' रहल अछि ।
तखन..... ।

प्रकाश—केवल पुलिस वा केवल सरकार की क' सकेछ ? जनता क सहयोग क बिना..... ।

लखपति—त जनते एकरा लेल की क' सकैत अछि ?

नवल—बहुत कुछ क' सकैत अछि । आइ प्रबुद्ध युवक-बर्ग प्रण
क' लेने अछि जे समाज क छाती सँ एहि क्षय-रोग क
कीटाणु क ध्वंस करवा लेल ओ अपन जीवन लगा देत ।

लखपति—मुदा तौ सब जाहि काज मे हाथ देने छह, से बड़
कठिन अछि ।

नवल—से हम सब जनेत छी काकाजी । काज कठिन नहि हो
त करवा मे मनो कोना लगतैक ?

शक्ति—[कठोर और उच्च स्वरें] किन्तु ई बहुते भयानक काज
छन्हु । ओ अग्नि-पंथ थीक । जानि-द्युक्ति कए आगि मे
नहि कूदह नवल ! तोरा सब केँ पूँजीपति, पुलिस आ
सरकार सबक बिरोध मे काज करै पड़तह । से कि सम्भव
छैक ?

नवल—एहि आगि मे किछु लोग केँ अपन सर्वस्व क होम करै
पड़तैक; किछु ललना केँ एहि जौहर मे कूदै पड़तन्हि, अन्यथा
समस्त समाजे एहि प्रचण्ड अग्नि-ज्वाल मे भस्मीभूत भ'
जायत ।

लखपति—बेस-बेस ! तोरा सब सँ तर्क नहि करवाक चाही ।
तौ सब नवयुवक छह । एहि धरत क इयैह धर्म थीकैक ।
मुदा थोड़वेक आघात क पश्चात् तोरे दल मे सँ किछु जन
बिका जैथुन्ह, किछु जन बहकि जैथुन्ह । सब दिन सौह भेल
आयल छैक ।

नवल—काकाजी, भाब युग बदलि गेल छैक। हमरा सभ क संघ मे लौह-संगठन अछि। हम सब आँधी-तूफान, आगि-पत्थर, भूचाल, महानाश सब सँ लड़ि सकैत छी। केवल अपने लोकनिक आशीर्वाद चाही।

लखपति—आशीर्वाद हम सब सदति द' रहल छियन्ह।

प्रकाश—और आशीर्वाद रूप मे चन्दा सेहो देल जाव। हमरा लोकनिक प्रार्थना जे अपने लोकनि एहि संस्था क संरक्षक बनि जाय। एक-एक सौ क' कए लागत।

लखपति—बेस-बेस; लिखलैत जाइ। हमर दुनू गोटेक दू सौ टाका नवल क हार्थे काल्हि पहुँच जैतह।

प्रकाश—बेस त हमरा लोकनि केँ आज्ञा देल जाय.....।

लखपति—बड़ नीक लागल तोरा सभ क उरसाइ देखि कए। अपन युवावस्था मन पड़ि गेल। बीच-बीच मे आबि कए संघ क प्रगति क समाचार दैत रहिह।

['प्रकाश, दीपक आ' नवल प्रणाम करैत प्रस्थान क' जाइत छथि। लखपति आ' शक्ति बाबू युवक लोकनिक गमन-पथ दिसि एक टक निहारैत रहि जाइत छथि।]

शक्ति—हमरा त आश्चर्य लगैत अछि, ई सब कहिया भेल, कोना भेल? के एकरा सभ क माथ मे ई कीड़ा ढुकौलक। बाप रौ बाप!

लखपति—हमरा त किछु फुरिते नहि अछि। ई घरे मे कतय सँ प्रह्लाद टपकि पड़ल?

शक्ति—एकर अर्थ इयैह जे एखन सँ आरो सतर्क रहै पड़त
 [ई कहि कए एकटा क्रूर दृष्टि सँ कनेक ऊपर दिसि तकैत
 रहैत छथि । लखपति शक्ति क दिसि प्रश्नात्मक मुख ल'
 कए देखैत छथि । मंच अन्हार भ' जाइछ ।]

यवनिका-पतन

द्वितीय अंक

प्रथम दृश्य

[यवनिका उत्तोलित होइछ । सुनीता मंच क पश्च भाग क ऊर्ध्वांश-स्थित पार्कक वेदी पर बैसल अछि । नवल ओही ठाम एक टा गाछ लग ठाढ़ अछि ।]

नवल—सुनीता !

सुनीता—[अपन आंगुर क नह क दिसि तकैत] ऊँ !

नवल—एक टा बात जनैत छी सुनीता ?

सुनीता—की ?

नवल—बाबूजी केँ हमरा दुनू क विषय मे सब किछु पता चलि गेल छन्हि ।

सुनीता—नीके भेलैक । एक दिन त पता चलबे करतिहैक ।

नवल—[असहिष्णु जकाँ] नहि, अहाँ किछु बुझते नहि छी ।

सुनीता—हम सब किछु बुझैत छी ।

नवल—की बुझलहुँ कहू त ?

सुनीता—बुझलहुँ जे अहाँ एक नम्बर क डरपोक प्रेमी छी ।

[कनेक हँसि कए] अहाँ त पुरुष छी, अहाँ एतेक चिन्तित कियैक भ' रहल छी ? अहाँ अपन बाबूजी क पास हमरा

ल' जा कए कहि नहि सकैत छी—बाबूजी ! हम अहाँ लेल दासी अनलहुँ ! [एतबहु पर नवल कें निर्वाक देखि]
बुझलहुँ जे अहाँक बाबूजी अत्यन्त क्रोधी, अत्यन्त धनिक,
अत्यन्त.....की ने कहैत अछि सैह छथि । मुदा, हम सब
त कोनो अपराध नहि क' रहल छी ।

नवल—[असहिष्णु जकाँ बात कहैत] से सब युक्ति गढ़ि कए
हजारो बेर अपना कें समझौलहुँ, मुदा हमर बाबूजी कें नहि
चीन्हैत छियैक । ओ एहि सब बात कें एकहि हँसी सँ उड़ा
देताह ।

सुनीता—अच्छा ; हमरा ई त बताउ, ओ अहाँ क करिये की
सकैत छथि ? भगा देलाह ? सम्पत्ति छीनि लेलाह ? [नवल
कें निरुत्तर देखि कए] ओ तकर अर्थ, अहाँ सम्पत्ति हेरैबाक
डरें..... ।

नवल—नहि सुनीता, नहि ! अहाँ सँ बढ़ि कए एहि संसार मे
हमरा लेल आन कोनो सम्पत्ति नहि अछि । [विराम]
सुनीता, अहाँ त जनिते छी जे अहाँ हमर कविता छी । आ'
कविता क अर्थ की होइत अछि जनैत छी ?

सुनीता—की ?

नवल—‘क’ सँ कान्ति, ‘वि’ विस्तृति और ‘त, सँ तृप्ति ।

सुनीता—माने ?

नवल—‘कान्ति’ क अर्थ सुन्दरता, आ’ सुन्दरता क अन्तिम
आकार क परिमाण हम एकहि वस्तु सँ करैत छी ।

सुनीता—की थीक ओ वस्तु ?

नवल—प्रेम, अहाँ क प्रेम सुनीता ! और सूनु—‘बिस्तृत’ एहि लेल कहलहुँ जे अहाँ क मन क आँगन एतेक बिस्तीर्ण बिजनता क चादर ओढ़ने अछि, जकर परिमाण हमर प्रेम क कान्तिबहु सँ नहि कैल जा सकैछ । मुदा.....

सुनीता—मुदा की ?

नवल—मुदा तैयहु एक टा अद्भुत चमि पबैत छी अहाँ केँ पाबि कए । [किछु काल मौन रहवाक पश्चात्] सुनीता ! अहाँ सम्पत्ति क बात करैत छलहुँ ने ? [पुनः बिराम] हमर बाबूजी हमरा लेल विशाल सम्पत्ति जमा कैलन्हि, हमरा सब किछु देलन्हि, मुदा दू टा वस्तु नहि द’ सकलाह—शान्ति आ’ चमि, जे अहीं हमरा द’ सकैत छी ।

सुनीता—हम अहाँ केँ की देब ? हम त अपनहि छी एक रिक्ता नारी ?

नवल—सुनीता, हम अहूँ सँ बेसी रिक्त छी ।

सुनीता—अहाँ केँ कथी क अभाव अछि ?

नवल—अभावक अभाव सुनीता । सब किछु पाबैत-पाबैत हम थाकि गेल छी, विश्वास करू ! अहाँ नहि जनैत छी, हमर विषाद कतय अछि ।

सुनीता—कतय अछि ?

नवल—[म्लान रूपेँ हँसि कए] हम फाटल अंगा पहिरैत छी त लोग बुझैत अछि, ईहो गरीबी क शौक थीक, तमाशा

थीक। और हम नीक पहिरैत-ओढ़ैत छी, त ओ बड़प्पन क शान कहवैत अछि। सुनीता, देखैत छी जे एहि पृथ्वी पर धनिक, दरिद्र, मध्यवर्ग—कयो नहि विश्वास करैत अछि हमरा। [विराम] की आबहु अहाँ कहव जे अहाँ हमरहु सँ रिक्त छी ?

सुनीता—हमरा की अभाव रहत कहू त ? जकरा पास किछु छैक, अभाव तकरहि होइत छैक। हमरा त किछु अछिये नहि। [विराम] जखन छोट छलहुँ माय तखनहि मरलीह, और हमर बाबूजी जीवित छथि, मुदा.....

नवल—मुदा की ?

सुनीता—[विराम] एक दिन ओ छल जखन बाबूजी हमरा माय क अभाव कें बुझैये नहि देत छलाह। आ' एखन वैह देव-प्रतिम बाबूजी दानवीयता क कोखि मे धसल जाइत छथि। समाज हुनका एक दिन जाहि सम्मान क आसन पर बैसौने छल, ओ एखन तकर एक-एक सूत बेचि कए शराव क बोतल क ढेरी लगा रहल छथि।

नवल—अहाँ एखनहि एत्तेक निराश नहि होउ सुनीता !

सुनीता—एक-एक समय सोचैत छी जे हमहूँ जौँ दुनिया क और पाँचटा साधारण कन्या जकाँ अर्ध-सुन्दर, अर्ध-शिक्षित, अर्ध-सुखी होइतहुँ त कत्तेक नीक हैतिहैक ! अहाँ नहि जनैत छी हम प्रतिदिन एकटा दुःस्वप्न कें कोरा मे ल' कए घुमैत छी। नहि जनैत छी, काल्ह की हैत—काल्ह

बाबूजी के कोन अवस्था मे देखव !

नवल—मुदा, अहाँ हुनका रोकि नहि सकैत छी ? हुनका घुरा नहि सकैत छी ओहि पतन क पथ सँ ?

मुनीता—हम त हुनका कतेक बेरि समझाबैत छी । दिन मे ओहो हमर सबटा बात मानबाक प्रतिश्रुति दैत छथि, मुदा राति होइत देरी पुनः.....[किछु काल मौन रहि कए पुनः कहैछ] परंच इयैह बाबूजी पहिने जब राति के घर घुरैत छलाह तखन.....[वाक्य असमाप्त रहि जाइत अछि ।]
बन्ती मिभा जाइत अछि ।]

द्वितीय दृश्य

[अन्हारहि मे यन्त्र संगीत क सहयोगेँ एकटा सुख श्राव्य गीत सुनना जाइछ । किछु काल क पश्चात् मंच क अग्रभाग आलांकित भ' उठत अछि । मंच क पश्च भागक ऊर्ध्व एवं अधो अंश—दुनू एकटा ड्राईंग रूम क आँकल दृश्य-पट सँ झाँपल रहत ; मात्र अग्र भाग-स्थित विनय बाबू क प्रकोष्ठ मे सोफा-सेट, स्टैंडिंग लैम्प, टेबुल आ' एक कोन मे एकटा रेडियो शोभा दैत अछि । टेबुल क चारूकात कैकटा कुर्सी राखल रहैछ । मुनीता केँ टेबुल पर बैसल एकटा पत्रिका उनटाबैत रेडियो-संगीत सुनेत देखल जाइत अछि । गीत क अन्तिम चरण होइत काल नेपथ्य सँ विनय क हाँक सुनाइ पड़ैत अछि ।]

विनय—[नेपथ्य सँ] सुनीता, सुनीता ! नीतू बेटी, दरबाजा खोलह ।

सुनीता—आबि रहल छी बाबूजी ! [आनन्दित भए रेडियो बन्द क' कए पत्रिका केँ टेबुल पर धरैत ओ मंच क प्रवेश-द्वार सँ अन्तराल मे जा कए पुनः विनय क संग घर मे प्रवेश करैत अछि ।]

विनय—की करैत छलह बेटी, रेडियो सुनि रहल छलह की ?

सुनीता—[विनय क हाथ सँ फाइल आ' बैग ल' कए टेबुल पर धरैत] हँ बाबूजी ! बहुत सुन्दर गीत होइत रहैक ।

विनय—[हँसैत] वेश, वेश !

सुनीता—[चारुकात निहारैत अछि जे बाबूजी कथीक इंगित क' रहल छथि । मुदा किछु नहि बुझि कए कहैत अछि] की बात थीक ? [विनय केँ निरुत्तर भ' कए चुपचाप हँसैत देखि मनुहार क मुद्रा मे कहैछ] कियैक नहि किछु करैत छी बाबूजी ? [तैयहु विनय केँ मृदु-मृदु हँसैत देखि] बाबूजी, कहू ने.....

विनय—सुनीता ! आइ जे चाहैत छें, मांगि ले !

सुनीता—से कियैक बाबूजी, कोन खुशी मे ?

विनय—अरे आइ तों कत्तोक नीक लगैत छें, से जनैत छें ?

[विनय कोट खोलि कए सोफा पर बैसैत छथि । सुनीता टेबुल सँ कोट-फाइल आदि ल' कए भीतर चलि जाइत अछि आ' सब किछु राखि कए पुनः मंच पर प्रविष्ट होइत अछि ।

विनय पुनः मुसकिया कए कहैत छथि] सत्ते कहैत छियौक,
आइ तों जे साड़ी पहिरने छें, हमरा सब सँ पसिन्न अछि ।
एहि पोशाक मे सुन्दर सुन्दरतर भ' जाइत अछि । और—
[कहैत-कहैत चुप भ' जाइत छथि ।]

सुनीता—और की बाबूजी ?

विनय—[बाष्प-भाराक्रान्त कण्ठ सँ] तोहर माइयो ठीक एहने
साड़ी पहिरैत छलीह । [स्वप्निल भाव सँ] कतोक सुन्दर
लगैत छलीह ओ ! [सुनीता क दिसि ताकैत] सुनीता !
शरत् काल क भिनुसरका ओस पर द' कए भगवती मन्दिर
गेल छें ?

सुनीता—हँ बाबूजी !

विनय—तोहर माय ओहि मन्दिर क प्रतिमा सन लगैत छलीह ।
भोरे, पक्षी क कलरव सँ पूर्वहि स्नान क' कए पूजा क पुष्प-
संग्रह करैत जखन ओ इयैह साड़ी पहिरि कए उद्यान क पथ
पर सँ अवेत छलीह, तखन बुझाइत छल—हमर पूजा क घर
केँ शून्य क' कए एक साकार प्रतिमा वास क माथ पर पस-
रल किरण पर सँ पैदल चलि रहल हो ! [कहैत-कहैत
स्वप्नावेश मे विनय क आँखि निमीलित भ' जाइत अछि ।
सुनीता मूड़ी झुकौने ठाढ़ रहैत अछि । किछु काल दुनू गोटे
मौन रहैत छथि । विनय यथार्थ क उपलब्धि क' कए अन्य
स्वर मे कहैत छथि] अरे, हम त अतीत क चित्रे बनाबै बैसि
गेलहुँ । सुनीता बेटी, आइ तोहूँ निर्वाक निश्चल पाथर क

मूर्त्तिये बलि गेलें ? किछु जलपान नहि करैवें की ?
 सुनीता—चलू ने ! हमर त सब किछु तैयारे अछि । अहीं
 एखन धरि हाथ-मुहँ नहि धौयलहुँ अछि । चलू, चलू !
 [सुनीता विनय केँ चरिया कएल' जाइत अछि । बत्ती
 मिझा जाइत अछि ।]

तृतीय दृश्य

[मंच अन्हार मे डूबल रहैत अछि, मुदा अन्हारहि मे
 सुनीता क कण्ठ-स्वर नेपथ्य सँ सुनना जाइछ । मंच क एक
 कात ठाढ़ भेल नवल क मुख पर प्रकाश-रेखा पड़ैछ ।]

सुनीता—[नेपथ्य सँ] और तकर बाद क इतिहास त अहाँ केँ
 किछु-किछु बुझलै हैत । तकर बाद हुनक आँखि-भौँ सब
 किछु बदलैत रहल—ओ दिन-दिन बदलि रहल छलाह ।
 आरम्भ मे हम किछु नहि बुझने छलहुँ, किन्तु जखन बुझै
 लगलहुँ तखन हुनका समझैवाक बहुत चेष्टा कैल, मुदा व्यर्थ ।
 ओ ओहि नरक क पंथ सँ नहि घूरलाह ।

नवल—एहन आन क्यो नहि छलैक जे हुनका एहि विनाशक
 पंथ सँ घूरैवाक चेष्टा करतिहैक ?

सुनीता—नहि । बाबूजी सब दिन धर्म-भीरु तथा अन्तर्मुखी
 प्रवृत्तिक लोग रहलाह । हुनका एको टा मित्र नहि छन्हि ।
 हमरा लोकनि आइ धरि हुनक कोनो मित्र केँ नहि देखने

छियन्हि । ने कयो हुनका सँ मिलवा लेल अबैत छन्हि आ'
ने ओ कतहु जाइत छथि ।

नवल—आश्चर्य !

सुनीता—ओ सिद्धान्ततः अपन कार्य-क्षेत्र और परिवार कें
सर्वथा फराके रखबाक पक्षपाती छथि ।

नवल—तखन की भेलैक ?

सुनीता—तकर बाद शराब क ऊपर जुआ क नशा आवि कए
राज जमौलक । एवं ओहि दुनू क साम्राज्य चलैत रहल
ता धरि जा धरि हमर आ' हमर बाबूजी क सोना क
संसार दुःस्वप्न नहि बनि गेल !

नवल—तकर बाद की भेलैक सुनीता ?

सुनीता—तैयहु हम ई साड़ी पहिरैत रहलहुँ । ओ कखनहु
घरियो कए नहि ताकैत छलथि हमरा दिसि—हमर पोशाक
क दिसि ; अतीत क दिसि—अतीत क स्वप्न क दिसि ।
और तकर बादो बाबूजी बहुत राति कें घर घुसैत रहथि...
[बाक्य असमाप्त रहि जाइछ कि तखनहि मंच क अग्रभाग
आलोकित भ' उठैत अछि । एही मध्य घर क पाछाँ आँकल
देवाल क स्थान पर एकटा कारी पर्दा भूलि रहल अछि ।
सोफा, टेबुल रेडियो आदि नहि रहैछ । घर मे सर्वत्र
मलिनता क चिह्न स्पष्ट रूपेँ परिलक्षित भ' रहल अछि ।
घर मे मात्र दु-तीन टा कुर्सी आ' एकटा चटाइ देखना
जाइछ । सुनीता कोनो फाटल साड़ी सी रहल अछि ।]

बिनय—[नेपथ्य में बिनय बेताला खुटकी बजा कए गीत गबैत छथि ।]

अजहुँ न ऐला मोर बलमुयँ

सावन बीतल जाय

हायरे देखू, सावन बीतल जाय !

[प्रविष्ट भ' कए] सावन बीतल.....[चीत्कार क' कए]

सुनीता, सुनीता ! [फेरो धीरे].....बीतल जाय ! [पुनः

चिकरि कए] सुनीता !

सुनीता—[सिलाइ छोड़ि कए उठैत] की ?

बिनय—ई दरवाजा साँभे पहर कियैक बन्द क' देने छें ?

सुनीता—एखन त आधो राति बीति गेल अछि बाबूजी, आ'

तकर अतिरिक्त, हम त दरवाजा बन्द नहि.....

बिनय—आह ! तौ नहि बन्द कैलें त आन के करत ?

सुनीता—हम बन्द करितहुँ त अहाँ ऐतहुँ कोना ?

बिनय—आह ! बकथोथनि बन्द कर। ई सँभुका पहर देखें नशा

कें बिगाड़ि.....सावन.....सावन [प्रसन्न जकाँ कहैत-

कहैत अगुआ जाइत छथि एवं कुसी मे धक्का खा' कए]

धत् ! [लाति मारि कए कुसी कें फेंकि दैत छथि ।] ई कनटर

के राखलक अछि एतय, कत्तेक बेरि कहने छी जे.....

[कहैत कहैत हठात् पैर मे किछु देखबाक अभिनय क' कए]

ईह ! देखह त, देखह त, ई कनटर हँटावै मे कत्तेक खून

बहार भ' गेल अछि !

सुनीता—कहाँ किल्लुओ भेल अछि बाबूजी ?

बिनय—तोरा त सूकते नहि छौक ! देखैत नहि छें, कसोक खून बहि रहल अछि । [कनेक अगुआ' कए] हुँ, कसोक खून ! [कनेक साथ केँ झुका कए निम्न स्वरें] खून, ऐ खून ! सुनह, सुनह, सुनह ने ! [फेर मुँह क दुनू कात हाथ द' कए जोर सँ] खून ! तौ सुनि रहल छहक ? हमर खून भेल अछि । [फेर कानैत-बिलपैत] ई कनटर, बुझलहुँ कि नहि, ई कनटर हमर खून कैलक अछि । हे, हे, हम मरि गेलहुँ । [हुचकी] हँ मरलहुँ, आ' तकर बाद.....

सुनीता—ककर बाद, के मरलैक ? की सब बकि रहल छी बाबूजी ?

बिनय—[तर्जनी हिला कए] नहि, हम बकि [हुचकी] नहि रहल छी । साँचे [हुचकी] करैत छियौक, ई सब भिलि कए हमरा खून कैलक अछि । आ' तकर [हुचकी] बाद दोस्त, हँ हमर दो-ओ-स हमरा कहलक,..... [कनेक अगुआ कए काने-कान कहवाक भंगिमा मे] की कहलक जनैत छें ?

सुनीता—[मुहँ घुमा लैत] नहि ।

बिनय—[क्रुद्ध भए] अँए, तौ हमरा घृणा करैत छें ? [शिशु जकाँ रुसि कए कानैत] जो, तोरा हम नहि कहबौक !

सुनीता—[अश्रुरोध करैत] नहि बाबूजी, हम अहाँ केँ घृणा कियैक करब ? जे सुनीता अहाँ केँ घृणा करैत छल, हम

तकर गर घोंटि देलहुँ अछि । कहू ने, की कहैत छलहुँ !

बिनय—[हँसैत] हे, हे ! हम देखैत छलियौक तौ सुनै चाहैत छै वा नहि । [बिराम] असल मे [हुचकी] नीतू बेटी, हमरा कानै नहि अबैछ, हसैयो नहि अबैछ, विश्वास कर !

सुनीता—हूँ बाबूजी, हम विश्वास करैत छी ।

बिनय—जनैत छै, हम जखन तोरे बयसक छलहुँ, तखन बाबूजी मरि गेलाह । हम नहि [हुचकी] कनलहुँ । तौहर माथ जहिया तोरा छोड़ि कए बिदा भेलीह, हम तैयहु नहि कनलहुँ । आ' दू टा कारी हाथ, बुभलें, दू टा हाथ—जखन हमर सबटा सम्पत्ति छीनि लेलक, हम तखनहुँ नहि..... ।

सुनीता—बाबूजी !

बिनय—हूँ रे, हम सत्य कहैत छियौक । हमरा के सब ने धक्का देलक । धक्का खा कए हम जतय खसलहुँ ओ छल एकटा कसाउखाना, जतय लोग अपन मांस बेचि-बेचि कए खूब कमा सकैत छल । बुभलें ? [सुनीता उत्तर नहि द' कए नोर दाबैत माथ नीचाँ करैत अछि । बिनय ताहि दिसि लक्ष्य नहि करैत कहैत छथि] हम देखलहुँ, युवती सब ओतय खूब कमवैत छल । हम एकटा दसटकही लड़की सँ पुछलहुँ, ई कोन देश थीक ? ओ कहलक [कहि कए उच्च स्वर मे हँसैत, गिरैत, फेरो अपना केँ सम्हारैत] ओ की कहलक जनैत छै ?

सुनीता—की बाबूजी ?

बिनय—ओ कहलक, ओहि जगह केँ संसार कहल जाइत छैक ।

कह त केहन सुन्दर नाम थीक—सं-सा-र ! [किछु काल मौन रहि कए] हम कहलहुँ, हमहूँ बेचब मांस । तखन कसाइ बाजल, “तोहर मांस सड़ि गेलइ, नहि चलतइ । तखन हँ, आत्मा बेचइ त किछु मिलि सकैत छइ ।” तखन हम सब किछु बेचि-बेचि कए तकर बदला मे लेलहुँ [पाकिट सँ बोतल निकालि कए] हे ई ! [कहि कए बोतल केँ चुम्मा ल’ कए कनेक पीयैत छथि कि सुनीता चट द’ कए हुनक हाथ सँ बोतल छीनि कए फेंकि दैत अछि ।]

सुनीता—बाबूजी ! एहू आ’ चलू एतय सँ, गप त भ’ गेल । [कहैत-कहैत सुनीता विनय क हाथ ध’ कए जोर क’ कए भीतर ल’ जाइत अछि ।]

विनय—[जाइत-जाइत] नहि-नहि, हमर सबटा गप कहाँ शेष भेल अछि ? सब केँ कहाँ.....[कहैत-कहैत सुनीता क संग प्रस्थित होइत छथि । मंच अन्हार भ’ जाइछ ।]

चतुर्थ दृश्य

[अन्हारहि मे सुनीताक क्रन्दन क शब्द सुनना जाइछ । मंच क्रमशः आलोकित होइछ । सुनीता केँ पार्क क वेदी पर बैसल देखना जाइछ । नवल वेदी क पाछाँ ठाढ़ रहैत अछि ।]

नवल—सुनीता, अहाँ एतोक निराश नहि होउ ! अही त हमर शक्ति छी ।

सुनीता—एहि जीवन सँ लड़ैत-लड़ैत ताकते ओरा गेल अछि ।

एखन बाँचल छी—मरि नहि होइछ तँ । हम अहाँ केँ की शक्ति देब ?

नवल—किन्तु सुनीता, अहाँ क पिताजी कोनो एकटा गम्भीर चक्र-चालि क शिकार छथि । जीवन हुनका धोखा देने छन्हि और ओहो तँ शराब पीबि कए जीवन केँ धोखा देमै चाहैत छथि । मुदा ई भेल आत्महनन क पथ । एहि मे मनुष्य क रीढ़ क हड्डी टेंढ़ भ' जाइत छैक ।

सुनीता—मुदा की करू ? कोनो पंथे नहि देखाइ पड़ैछ ।

नवल—पथ छैक सुनीता ! दृढ़ आस्था क संग प्रयास करै त मनुष्य अपन अवस्था परिवर्तित क' सकैछ । अहाँ केँ संघर्ष करै पड़त ; निर्मम दुर्भाग्य सँ अहाँ केँ प्रतिशोध लेमै पड़त ।

सुनीता—से भ' सकैछ ?

नवल—अवश्य ! आ हमहू सब त सैह क' रहल छी । अपन समाज क छाती पर सँ समस्त दुर्नीति केँ उन्मूलित करबा क लेल कटिबद्ध होमै पड़त । संसार केँ शान्तिमय बनवै पड़त जतय ने ककरहु पतन हैत आ' ने दम्भ क उत्थान ।

सुनीता—[साग्रह] की हमहूँ एखन कोनो काज मे लागि सकैत छी ?

नवल—अवश्य ! आइ भारत क नारी जे नीक काज करत, कालिह दुनिया सैह पथ अपनाओत और आइ नारी लोकनि जे करती, कालिह समस्त सन्तान ताही पथ पर चलै लागत ।

तँ, अहाँ आ' अहाँ सन शक्ति सब एहि सरकर्म मे नहि
लागै त धर्म क चक्र अधर्म केँ पीसत कोना ?

सुनीता—तखन हमहूँ आइ सँ अहाँ सभ क संग काज करब ।

नवल—आवश्यक करू ।

सुनीता—मुदा, एहि लेल हमर परीक्षा नहि लेल जायत ?

नवल—सुनीता, मनुष्य क परीक्षा काल क धधकैत आगि मे
होइत छैक । और अहाँ त.....[तावत व्रस्तव्यत जकाँ
प्रकाश आ' दीपक क प्रवेश । ओ सब हपसैत-हपसैत प्रविष्ट
होइत अछि] की बात थीक दीपक ? की भेलह ?

दीपक—नवल भाइ, एरोक दिन क सतर्कता क बाद बुझाइछ जे
आइ एकटा बड़का अपराधी रंगले हाथ पकड़ल जायत ।

नवल—ई अपराधी थीक के ?

प्रकाश—वैह, रामभरोस राम ।

नवल - ओ त हमरा सभ क संरक्षक मे सँ छथि !

दीपक—ओ रक्षक की रहताह, ओ त भक्षक छथि । हजार-हजार
शिशु क मुहँ क खाय छीनि कए अपन गुदाम क मोटायल
मूस सब केँ खुआवैत छथि ।

प्रकाश—और, जाहि सँ हमरा सभ क नजरि हुनका पर नहि
जाइन्ह ताहि लेल संरक्षक बनि गेल छथि । संगहि ओ
प्राण-समिति क सभापति सेहो छथि ! मुदा हमरा आइ
एक हप्ता सँ सन्देह भेल और हम दुनू गोटे नजरि रखै
लगलहुँ ।

दीपक—आ' आइ हुनका रंगल हाथे पकड़वाक सुयोग आयल अछि।

नवल—शाबाश !

दीपक—गरीब लोकनिक लेल प्राप्त औषधि तथा शिशु-खाद्य आदि चोरा कए काला बाजार मे बेचवाक लेल कल्याण-केन्द्र सँ हटाओल जा रहल अछि। हम सब जौ जल्दी पहुँचि जाय.....

प्रकाश—जल्दी ! समय एकदम नहि अछि.....

नवल—तखन चलैत चलू—[दीपक और प्रकाश वेग सँ प्रस्थान करैत अछि । नवल हठात् सुनीता दिसि देखैत] अहाँ काज करै चाहैत छलहुँ ने ?

सुनीता—[उच्छ्वसित कण्ठें] हँ, अवश्य ।

नवल—त अहाँ जाउ थाना दिसि आ' पुलिस केँ संग ल' कए सोभे कल्याण-केन्द्र चलि आयब !

सुनीता—बेस, किन्तु.....

नवल—एखन किन्तु-परन्तु क अवसर नहि अछि सुनीता ! परीक्षा आरम्भ भ' गेल अछि ।

[नवल आ' सुनीता विपरीत दिशा मे निष्क्रमण करैत अछि । प्रकाश नवल क संग चलि जाइछ । मंच अन्हार भ' जाइछ]

पंचम दृश्य

[सर्वत्र अन्हार पसरल अछि । अस्पष्ट एवं आवेशपूर्ण शब्द तथा कैक गोटे क चंचल पग-ध्वनि सुनना जाइछ । पश्चात् कनेक मन्द प्रकाश जकाँ होइत अछि । मंच क पश्च-भाग क दुनू अंश कारी पर्दा सँ भाँपल अछि । मंचक अग्र-भाग क एक कोन मे एक कूड़ादानी और तकर पाछाँ एक टिमटिमाइत लाइटपोस्ट देखना जाइछ । मंच क अग्रभाग क आन अंश मे पुनः अन्हार पसरि गेल अछि । प्रकाश-रेखा किछु इतस्ततः धावमान लोक क पैर पर पड़ैत अछि ।]

रामभरोस—[प्रविष्ट भ' कए] मन्नूराम ! ऐ मन्नूराम !

मन्नूराम—[विपरीत दिशा सँ मंच पर प्रविष्ट होइत अछि]
किछु कहैत छी रामभरोस बाबू ?

रामभरोस—अरे और की कहब ? और कत्तोक देर लागतह काज शेष करबा मे ?

मन्नूराम—अहाँ घबड़ाबैत कियैक छी ?

रामभरोस—नहि-नहि, तौ सब नहि बुझबहक ! जल्दी सबटा दवा लौरी मे चढ़वा दहक, नहि त.....

मन्नूराम—नहि त की हैत ?

रामभरोस—[दुनू हाथ सँ एकटा विशेष मुद्रा प्रकट करैत]
तोहर आ' हमर हाथ मे हथकड़ी लागि जैतह ।

मन्नूराम—से एत्तेक आसान नहि छैक ।

रामभरोस—जनैत नहि छह, एतय छौंड़ा सभक एकटा संघ बनल अछि। ओ सब हमरा सभक कारबार बन्द करै चाहैत अछि।

मन्नूराम—अच्छा ! पहिने ई त कहू जे अहाँ ओकरा सब कें चन्दा देने छियैक कि नहि ?

रामभरोस—हँ, से देने त नीक जकाँ छियैक, मुदा ताहि सँ की ? ओहि दिन ओ सब हमरहि मित्र एक इनकम टैक्स अफसर कें पकड़ा देलक। ओहो त ओकरा सभक संघ में चन्दा देने छलथि।

मन्नूराम—[हँसैत] ओ पकड़ाओल, कारण ओकरा पास घूस लेबा क बुद्धि त छलैक, किन्तु अपन रक्षा करबाक तागत नहि छलैक।

रामभरोस—से सब त बुझलहुँ। किन्तु हमरो जे ओ सब नहि पकड़त, तकर कोन.....

मन्नूराम—तकर भार हमर अछि। अहाँ निश्चिन्त रहू !

रामभरोस—[विनित्त मुखें] तैयहु जल्दी-जल्दी काज हैबाक चाही।

मन्नूराम—अच्छा, हम देखि रहल छी। [कहैत-कहैत जाहि दिशा सँ प्रविष्ट भेल छल, ताही दिशा में प्रस्थित होइत अछि।] नेपथ्य में दूर सँ मन्नूराम क चीत्कार सुनल जाइत अछि।] ऐ रहमत अली ! जल्दी कर ! कनेक हाथ चला कए काज नहि करि हैत छौक ? आँय ? हे रौ, तोरे कहैत छियौक—जल्दी-जल्दी पेटी चढ़ा !

[एम्हर स्वल्पालौकित मंच पर सँ एकदम कारी पोशाक पहिरने किछु लोक दवा क पेटी नेने निःशब्द रूपेँ चलल जाइत देखना जाइछ । ओर रामभरोस राम एकटा सिगरेट पीयैत मंच क एम्हर सँ ओम्हर आ' ओम्हर सँ एम्हर टहलैत रहैत छथि एवं बीच-बीच मे बाहर क दिसि तकेत रहैत छथि । तावत् धीरे-धीरे निःशब्द रूपेँ नवल और प्रकाश मंच पर प्रविष्ट होइत अछि । प्रकाश-रेखा नवल आ' प्रकाश पर पड़ैत अछि । ओ तुनू झूड़ादानी क पाछाँ नुकायल रहैत अछि ।]

मन्नूराम—[प्रविष्ट भ' कए] रामभरोस बाबू !

रामभरोस—[चौंकेत] के ? [मन्नूराम केँ देखि आश्चर्य भए]

ओ, मन्नूराम ! बाजह, की बात थीक ?

मन्नूराम—काज भ' गेल । सब ठीक अछि । हे, इयैह लेल जाउ तीस हजार ! ग्राहक करार क मोताबिक आधा दाम द' गेल अछि और शेष माल पहुँचला उत्तर द' देत ।

रामभरोस—[टाका लैत छथि आ' सतृष्ण नेत्रेँ नोटक पुलिन्दा केँ उनटा-पुनटा कए देखैत चादरि तर मे नुका लैत छथि । हुनक मुख पर अतिशय प्रसन्नता तथा आँखि मे चमक देखना जाइत अछि । ओ कनेक कर्कश और गम्भीर स्वर मे बाजि उठैत छथि ।] देखह, माल पहुँचैबाक बात रहैक नवे बजे । एखन त दस बजि गेलह अछि ! तेजी सँ जँबाक चाही ।

मन्नूराम—त हमरा लॉरी ल' कए जाय दिखह । हम संग मे रहमत अली कें ल' लैत छी । अहाँ एतहि रहू । माल पहुँचा कए लगलहि घंटा भरिक भीतर हम अहाँ कें टाका पहुँचा दैत छी ।

रामभरोस—[मन्नूराम क संग प्रस्थान-पथ क दिसि अग्रसर होइत-होइत] ठीक अछि, तौही सब जा ! मुदा, जल्दीये आविह, नहि त हम चिन्ता मे रहब ।

मन्नूराम—[प्रस्थित भ' कए नेपथ्य सँ] अहाँ चिन्तित नहि होउ ! हम इयैह गेलहुँ आ' ऐलहुँ । चल रहमत ! [लॉरी क भोंपू और घड़घड़ाहट सुनना जाइछ । रामभरोस बाबू नोटक पुलिन्दा चादरि तर सँ निकालि कए पुनः लुब्ध दृष्टिये उनटा-पुनटा कए देखैत छथि और फेरो चादरि तर नुका लैत छथि । किछु सोचि कए आगाँ बढ़ैत छथि, मुदा ठिठकि जाइत छथि ।]

रामभरोस—हे भगवान् ! आव तौही लाज बचावह ! [ताबत् प्रकाश-रेखा कूड़ादानी लग नुकायल नवल और प्रकाश पर पड़ैत छैक । ओ दुनू परस्पर आँखि सँ किछु इंगित करैत अछि । प्रकाश खोंखैत अछि । रामभरोस चकित भ' कए बाजि उठैत छथि ।] के ? के खोंखल ? [ककरहु नहि देखि] आश्चर्य !

नवल—[कूड़ादानी क पाछाँ सँ प्रकाश क संगहि उठि कए राम भरोस दिसि अगुआबैत] आश्चर्य ! सत्ये आश्चर्य !!

रामभरोस—के ? के छें तों सब ?

नवल—अरे, अरे, अरे रामभरोस बाबू, अहाँ एतेक घबड़ाबैत छी कियैक ?

रामभरोस—[भय-भीत मुद्रा मे] . हँ, नहि, हँ ! से त ठीके मुदा तों..... ?

प्रकाश—अहाँ हमरो सब के बिसरि गेलहुँ ? एतेक जल्दी ?

रामभरोस—ओ ! [हँसबाक चेष्टा करैत] नवल बाबू, प्रकाश बाबू, अहाँ सब छी ? हे-हे ! हे-हे ! हम सोचल जे कोनो लुच्चा-लफंगा सब हैत ! [व्यस्तता देखा कए] त अहाँ सब एतय की क' रहल छी ? अत्तु ने हमर दरवाजा दिसि। कैकटा बातो करबाक अछि । आ कनेक चाहो.....

नवल—[बाधा द' कए] उँ हुँ-हुँ; रामभरोस बाबू ! एतेक चालाक बनबाक चेष्टा जुनि करु !

रामभरोस—[कठोर स्वरें] की कहैत छी नवल बाबू ?

प्रकाश—नवल भाइ कहैत छथि जे ओ चाह नहि पीताह । ओ त अहीं के चाह पीबा क लेल निमन्त्रण देबा लेल आयल छथि ।

रामभरोस—हमरा ? चाह क लेल ? मुदा कतय ?

नवल—जेलर साहब क अतिथि-शाला मे !

रामभरोस—[चौकैत भयभीत स्वर मे] माने ? अहाँ की कहैत छी, हम त किछु नहि बुझलहुँ ।

नवल—अहाँ बुझलहुँ त अवश्ये । आ' जतबाक कसर रहि गेल

से ओही ठाम समझा देल जायत ।

रामभरोस—मुदा ई सब की थीक ? की भ' रहल अछि ?

प्रकाश—सैह भ' रहल अछि, जे पहिनिहि होयब उचित छल ।

नहि जानि, प्राण-कोष क कत्तेक औषधि एहिना अहाँ पार
कैने हैब और कत्तेक असहाय लोक के परलोक पठौने हैब ।

रामभरोस—ओ बुझलहुँ । मुदा, नवल बाबू ! कनेक हमरो
दिसि त देखू ! बिना कोनो उनट-पुनट कैने हमरा लोकनिक
दिन कोना चलतैक ?

नवल—अहाँ के कोनो गत्तर मे लाज नहि होइत अछि ? प्रसिद्ध
धनी-मानी, प्राण-समितिक सभापति, भूतपूर्व मंत्री और
तकर ई हाल ?

रामभरोस—[कनेक आत्म-नियन्त्रण करैत कठोर स्वरें] हमर
अपराध क कोन प्रमाण अछि ? हैत एको टा साक्षी ?

प्रकाश—प्रमाण ? प्रमाण अछि अहाँ क हाथ महक नोट क
पुलिन्दा । और हमरा सब सँ बढ़िया साक्षी कतय भेंटत ?

रामभरोस—हमरा हाथ से टाका ऐबाक बहुत कारण भ' सकैछ ।

प्रकाश—आ' ओ लादल लॉरी ?

रामभरोस—लॉरी त निकलि गेल । ओ कि अही लेल बैसल अछि ?

नवल—अहाँ फेरो भूल क' रहल छी । संघ क अनेक नवयुवक
लोकनिके ल' कए दीपक सम्पूर्ण रास्ता के ईटा-पाथर आ'
लकड़ी क कुन्दा सँ घेर देने अछि । अहाँ क लॉरी निकलि
नहि सकैछ । अहाँ क सब सहयोगी पकड़ा गेल हैताह ।

रामभरोस—ओ सब अपन जान द' देत ।

नवल—जान दइयो कए कयो जान नहि बचा सकैछ । थाना
चलू ने । सब सँ अहाँ केँ ओत्तहि भेंट भ' जायत । चलल ने
जाउ !

रामभरोस—और जौं हम नहि जाय ?

प्रकाश—[बगल सँ बढि कए रास्ता रोकैत] त अही ठाम
ठाढ़ रहू । पुलिस त आबिये रहल हैत । जखन हथकड़ी
पड़त तखन बुझबैक ।

रामभरोस—[कनेक मौन रहि कए मधुर स्वरें] हम अहाँ
सभक काज क प्रशंसा करैत छी । सत्ते कहैत छी, जे पुलिस
नहि क' सकल से अहाँ सब क' कए देखा देलहुँ ।

प्रकाश—पुलिस क मुहँ मे त अहाँ मिठाइ ठूँसने रहियैक ।
तखन ओ सब बाजतिहे कोना ?

रामभरोस—[अनुच्च स्वरें हँसैत] कही त अहूँ सब केँ आरो
किल्लु टाका.....

प्रकाश—माने ? घूस ?

रामभरोस—नहि-नहि ; चन्दा ।

नवल—[कठोर स्वरें] रामभरोस बाबू ! अहाँ क देख चन्दा
पर हम सब थूकैत छी ।

रामभरोस—[मनैबाक चेष्टा करैत] किन्तु पहिने कनेक सोषि
लियह । संयोगे सँ लोक एना टाका पाबैत अछि । अहाँ
सब चाही त एहि टाका सँ अपन बहुतो अभाव दूर क'

सकैत छी ।

प्रकाश—हमरा लोकनि के पापक टाका नहि चाही ।

रामभरोस—पापक कोन बात ? हम त अपनहि द' रहल छी
आ' एहि ठाम क्यो देखियो त नहि रहल अछि ! अहाँ
लोकनि कनेक सहयोग दी त हम अहाँ क संघ क कोनो
युवक के बेकार नहि रहै नी ।

नवल—[व्यंग्य-पूर्वक] ऐं यौ, अहाँ के बेकार सभक एत्तेक
चिन्ता कियैक रहैत अछि ?

रामभरोस—रहत कियैक नहि ? नेता क्यो ओहिना भ' जाइछ ?

प्रकाश—बाहू रे नेता !

रामभरोस—देखू नवल बाबू, एत्तेक मार-पेंच हम नहि बुझैत
छियैक । हम पाँच हजार देवा लेल तैयार छी ।

नवल—खबरदार !

रामभरोस—अच्छा त दस हजार देव ! आब त अप्रसन्न नहि
हैब ।

नवल—ई राखू अहाँ अपनहि पास ।

रामभरोस—त कत्तोक चाही ? खुलि कए बाजू ने ? हम नगद
देव और एखनहि एही ठाम द' देव ।

नवल—कहलहुँ ने, हम सब थूकैत छी एहन टाका पर ।

रामभरोस—न-न-न-न ; से नहि बाजी ! लक्ष्मी पर थूक !

नवल—पापक सम्पदा लक्ष्मी नहि, अलक्ष्मी हैत छैक ।

रामभरोस—अच्छा त बीस हजार ल' लियह ।

नवल—एहि प्रलोभन सँ अहाँ क रक्षा नहि हैत ।

रामभरोस—अच्छा त तीस हजार । एतबहि हमरा पास अछि
और हम सब द' देबा लेल सैयार छी ।

नवल—बेकार छटपटबैत छी ।

रामभरोस—आइ हम बुझलहुँ जे टके टा सँ सब काज नहि चलैत
छैक । मुदा एक बेर हमरा सुधरबोक त अबसर दियह ।

प्रकाश—हुँह ! सुधार ! कुत्तो क नांगरि कहियो सोझ भेल छैक ?

रामभरोस—हमरा सुधरबाक लेल केवल एक अवसर द' कए
देखि लेल जाउ ।

नवल—कहलहुँ त, बेकार छटपटा रहल छी ।

रामभरोस—[अकस्मात् कनेक पाछाँ हटि कए चादरि तर सँ
पिस्तौल निकालि कए तानैत गरजि कए बाजि उठैत छथि]
सावधान ! जीये चादैत छी त हाथ ऊपर उठाउ ।
[नवल आ' प्रकाश हाथ उठा कए ठाढ़ भ' जाइत
छथि । रामभरोस बाबू क्रोध सँ ठोर चिबबैत] हरामजादा
नहितन ! समाज-सुधार करताह ! भ्रष्टाचार रोकताह !
साँप क मुहँ थकुचबाक ताकत एखनहु एहि हाथ मे छैक ।
[तावत् दबले पैरें दीपक अबैत अछि आ' पाछाँ सँ राम-
भरोस बाबू क गट्टा पकड़ि लैत अछि । हुनकर हाथ सँ
पिस्तौल खसि पड़ेछ । प्रकाश लाति सँ पिस्तौल केँ दूर
ठेलि दैत छैक । तावत् जीपक आवाज सुनना जाइछ आ'
लगलहि सुनीता क संग पुलिस आवि जाइछ । रामभरोस

आर्तक आ' पलायन क नाट्य करैछ ।]

दरोगा—[हाथ सँ रामभरोस दिसि इंगित करैत] पकड़ह ! [एक पुलिस हथकड़ी लेने आगाँ बढ़ैछ ।]

रामभरोस—नहि-नहि ! [भयभीत और असहाय मुद्रा मे]

दरोगा बाबू, जतेक टाका चाही, ल' लियह । हम अहाँ सब के मालामाल क' देब, मुदा ई बेइज्जती नहि ! हे, हम गोड़ पड़ैत छी ।

नबल—बेकार छटपटबैत छी ।

[पुलिस रामभरोस क चादरि घीचि लैत छन्हि । हुनक बाम हाथ सँ दाबल नोट क पुलिसदा खसि पड़ैत छन्हि]

रामभरोस—[आर्त्त स्वरें] बाप रौ, बाप ! [तखनहि हथकड़ी हुनक हाथ मे पड़ि जाइत छन्हि और मंच पर अन्हार भ' जाइत छैक ।]

यवनिका-पतन

तृतीय अंक

प्रथम दृश्य

[कालू सरदार क अखाड़ा । कालू सरदार मंच क एक कोना पर ठाढ़ अछि । शक्ति मंच क मध्यभाग मे ठाढ़ रहैत छथि ।]

शक्ति—देखह कालू ! एना व्यापार नहि चलैत छैक । आ' तकर अतिरिक्त हम सब बुढ़ैबाक लेल त एहि कारबार मे पाइ नहि ठारलहुँ अछि ।

कालू सरदार—हम की करब शक्ति बाबू ! आमद बढ़ैबाक लेल हम चेष्टा की कम कैने छी ? मुदा.....

शक्ति—ओहि चेष्टा-तेष्टा केँ गोली मारह । एहि महीना मे मात्र उन्नैस टा नेना केँ पकड़ल गेल और पन्द्रहे टा लड़की जाल मे फँसल अछि । आन कोनो तरह क आमदनी त हमरा एखन धरि नहि भेल अछि ।

कालू सरदार—कोना नहि भेल ? गांजा-भांग और हफीम क कारबार सँ अहाँ केँ दस हजार देने छलहुँ और सुतरल त दू-तीने मास मे लाखो टाका भेंटि सकैत अछि ।

शक्ति—तोहर ई सुतरनाइ कोन युग मे हैत मे से नहि जानि !

कालू सरदार—आ' एहि सब कारबार मे सब दिन एके रंग

आमदनी त भइये नहि सकैत छैक । मास क मास बैसल रहू और सुतरल त एकहि दाव मे लाख क लाख बरसि पड़त ।

शक्ति—मुदा हमरा त किछु औरे खबर अछि । [कने रुकि कए विकृत स्वरें] एक-सँ एक सुन्दरी कें बजा-बजा कए मन-माना पैसा लूटाओल जाइत छैक और विदेशी दारु पानि जकाँ उभलल जा रहल छैक ।

कालू सरदार—[चौकैत] क-किन्तु अहाँ कें ई सब बात के कहलक ? कोन साला चुगलखोर ई सब फालतू बात.....

शक्ति—[हँसैत] देखह कालू, एहि मे उत्तेजित हैबाक कोनो बात नहि । अछा मे कतबा टाका अबैत छैक और कतबा वास्तव मे खर्च होइत छैक तकर पता हमरो रहैत अछि ।

कालू सरदार—तखन अहाँ क ई अनुमान अछि जे हम टाका दाबि लैत छी और अहाँ कें गलत हिसाब दैत छी ?

शक्ति—हम कोनो गप मात्र अनुमान क आधार पर नहि करैत छी और तों की करैत छह से तोरे बूझल छह ।

कालू सरदार—अहाँ क शंका निर्मूल अछि शक्ति बाबू !

शक्ति—से सब छोड़ह । एतवहि यादि राखह जे हमरा जा धरि नीक जकाँ टाका भेटैत रहत ता धरि हमरा रंचहु मात्र चिन्ता नहि रहत जे तों सब कतेक उड़ावैत छह आ' की करैत छह [स्वर कें कर्कश बनबैत], मुदा.....मुदा सावधान !

कालू सरदार—हम चेष्टा करब जे अहाँ केँ कोनो शिकायत नहि रहि जाय ।

शक्ति—हूँ करह ! और करैत काल एतबहि मन राखह जे दुनिया मे एक कालू गोने हजारो कालू आओत, मुदा समय कहियो घुरि कए नहि आबि सकैछ । तौ सच ई एक मास नष्ट कैलह । तोरा हम आगे एक हप्ता समय दैत छियह ।

कालू सरदार—[कनेक मेहायल कठें] वेश !

शक्ति—अच्छा, त हम एखन जा' रहल छी, मुदा सावधान !

कालू सरदार—[शक्ति प्रस्थित होइत छथि । कालू सरदार किछु काल मौन भ' कए ठाढ़ रहैत अछि । तकर बाद डाँड़ मे लपटल टाका निकालि कए पुलिन्दा केँ चूमैत] दुर्दिन क संगी तौही टा छें बन्धू ! [ई कहि कए पुलिन्दा केँ छाती सँ लगा कए राखैत अछि कि नेपथ्य सँ मन्नूराम क कंठस्वर सुनल जाइछ ।]

मन्नूराम—[नेपथ्य सँ] सरदार ! सरदार !!

कालू सरदार—के ?

मन्नूराम—[प्रविष्ट होइछ । आँखि धसल, भरि गाल दुश्चिन्ताक दाढ़ी एवं स्वास्थ्य किछु भग्न सन प्रतीत होइत अछि ।]
सरदार !

कालू सरदार—की तखन सँ सरदार-सरदार क रहू लगौने छें ?
की भेलौक ?

मन्नूराम—सरदार ! हमर बेटी आज् तीन दिन सँ बीमार

अछि—बेहोश पड़ल अछि । अपन मुहल्ला क डाक्टर कह-
लक बड़का डाक्टर केँ बजैबाक लेल ।

कालू सरदार—ओ.....! तों कक दिन सँ नहि ऐलें, तकरे लेल
ई बहाना छियैक की ?

मन्नूराम—नहि सरदार । तोहर किरिया, अपन किरिया, धर्मक
किरिया, भगवान क किरिया ! हमर बेटी साँचे बीमार
अछि । नेमुनियाँ सँ छटपटा रहल अछि । एहि मे तोहर
मदति चाही ।

कालू सरदार—एहि मे हम क' की सकैत छियौक ?

मन्नूराम—हमरा टाका चाही सरदार—कम-सँ-कम दू सौ
टाका चाही ।

कालू सरदार—नहि-नहि ओत्तेक टाका हमरा कतय सँ आओत ?

मन्नूराम—[मन्नूराम क नजरि कालू क हाथ मे धैल टाका पर
पड़ैत अछि ।] वैह त तोरा पास हजारो टाका छौक
सरदार ।

कालू सरदार—[हाथ क टाका क पुलिन्दा केँ शीघ्रतापूर्वक पुनः
डाँड़ मे खोंसैत] नहि-नहि, टाका-ताका नहि हैतौक !

मन्नूराम—तोहर पैर पड़ैत छियौक सरदार ! हमरा मात्र दू सौ
टाका द' दे—बेटी क जान बाँचि जायत ।

कालू सरदार—साला, एक त तौँ पछिलका हप्ता मे एक लॉरी दबा
पुलिस केँ द' ऐलें । ताहि लेल आइ कत्तोक गंजन मुनै पड़ल
अछि जनैत छें ? और ऐलाहें ऊपर सँ टाका मांगै !

मन्नूराम—सरदार ! ई हमर बच्चा क जान क सवाल थीक ।
ओकर जान टा बच्चा दे । तखन हम जिनगी भरि तोहर
गुलाम भ' कए रहबौक । ओ नहि बचने हमर घरवालियो
जहर खा कए मरि जायत ।

कालू सरदार—नीके हैत । साला, गेल छलाह बियाह करबा लेल
आ' संसार बसैबा क लेल । अरे हमरा सब केँ त कोनो
जनानी क लहासे सँ भूख भेटायब उचित थीक ।

मन्नूराम—मुदा सोनिया कोनो जनानी क लहास नहि थीक
सरदार ! ओ हमर घरवाली थीक । ओ हमरा सभ क
बेटी केँ ल' कए कत्तेक सपना देखैत अछि, से जनैत छें ?
[कालू केँ निरुत्तर देखि कए] ओ कहैत अछि—ओकरा
पढ़ाओत, लिखाओत और.....

कालू सरदार—[बात काटैत] बस, बस, बस, बस ! बहुत भेलौक !
[शब्द पर जोर दैत] पढ़ाओत, लिखाओत ! चल हँट !
[कनेक ठहरि कए] देख मन्नू, तोरा हम मना क' दैत छियौक,
कहियो भूलियहु कए हमरा लग ककरहु बहु-बेटी क गुण-नान
नहि करिहैं !

मन्नूराम—कियैक सरदार ?

कालू सरदार—[मन्नूराम क बात सुनि कए उच्च स्वर से हँसैत]
कियैक ? तोरे जकाँ हमरहु मन मे अटल-अडिग विश्वास
छल छी-जाति पर । ओहि जाति क एक दूध सँ धोयल पंक-
लित पुतली केँ देखलियैक जे अपन सोहाग क लाज धो कए

पीवि गेल अछि आ' कोनो बस्तु क अभाव नहि रहितहु
घृण्य वासना क तृप्ति क लेल घरे-घर छिछिया रहल अछि ।
आ' जखन हमरा अपन पत्नी क ई घृण्य व्यभिचार और
नहि सहल गेल, तखन सड़ल मांस क ढेला कें चीरैत हमर
थर-थर काँपैत छूरा पृच्छने छल—कियैक ? कियैक तौ एहन
काज कैलें ? कियैक तौ पर पुरुष सभ क पास अपन देहक
दीप जरैलें ? कियेक हमर सन्तान अपन माय क स्नेह क
अधिकार सँ वंचित भ' कए तिल-तिल घुलि कए मरि गेल ?
कियैक ई सब भेल —कियैक, कियैक, कियैक ? [कहि कए
कनेक विरामक बाद पुनः स्वर मे परिवर्तन आनि कए कहैत
अछि] तकर बाद जेल गेलहुँ । आ' ताहि दिन सँ हम जान-
लहुँ जे एहि संसार मे कोनो साला ककरहु नहि होइछ—ने
क्यो भाइ, ने क्यो बहिन, ने क्यो माइ आ' ने क्यो बाप ।
और पुण्य नाम क कोनो वस्तु दुनिया मे छैके नहि । तैं,
जकरा जेना होमै, साला लूटि कए खा और मौज करह !

मन्नूराम—किन्तु सरदार, हमर बेटी—हमर सोनिया ? ओकरा
सभक की हैत ?

कालू सरदार—आह ! बन्द कर ई सब ढरनच ! [कनेक रुकि
कए] के तोहर बेटी ? के तोहर घरवाली ? क्यो ककरहु
नहि होइछ । साला, ओ बेटी जकरा लेल तौ तखन सँ
खेखनी क' रहल छें, केहन छुट्टुन्नरि हैत गे से के जानै ?

मन्नूराम—[दुःखद स्वर मे चिकरि कए] सरदार ! [आँखि

मे नोर आबि जाइछ] ई तों की कहैत छै सरदार ?

कालू सरदार—[कालू सरदार तखनहि घर क एक कोना मे राखल टेबुल पर सँ बोतल उठा कए एक घोंट मुहँ मे दैत]
 सुन, सुन; हमर बात मान मन्नू ! [पुनः पान करैत] घर
 जो और ओहि बेटी आ घरवाली क गर दाबि कए कूड़ादानी
 मे फेंकि दे । भोरुका पहर कारपोरेशन क जमादार उठा
 कए ल' जैतौ । एत्तेक भमेला मे जैबाक कोन काज ?

मन्नूराम—[प्रचंड उत्तेजित भ' कए आँखि मे धधकैत अग्नि-
 शिखा नेने कालू सरदार क दिसि अगुआ जाइत अछि]
 सरदार ! [कहि कए कालू सरदार क गर दाबबाक चेष्टा
 करैत अछि । किन्तु कालू एकहि झटका मे ओकरा हँटा
 कए फेंकि दैत छैक ।]

कालू सरदार—[रुद्ध कंठस्वर मे] चल हट साला, कुकुर क
 औलाद, मन्नूराम क बच्चा, जो भाग ! एखन हमरा
 पीबै दे !

[कालू दर्शक क बाम दिसि ठाढ़ भ' कए भूमैत मदिरा
 पीबि रहल अछि आ' मन्नू दर्शक क दहिना दिसि माटि
 पर पड़ल कानैत रहि जाइछ । तखनहि मंच पर अन्हार
 पसरि जाइत छैक ।]

—————

द्वितीय दृश्य

[शक्ति बाबू क ड्रॉइंग रूम । सब किछु पूर्ववत् रहैत अछि । शक्ति बाबू अल्पालोक मे धूम्रपान करैत-करैत ट्रांजिस्टर के विभिन्न स्टेशन पर घुमा रहल छथि । ओहि अन्धकार-प्राय प्रकोष्ठ मे मात्र स्टैंडिंग-लैम्प बरि रहल अछि । 'नेपथ्य सँ दरवाजा पर खटखटेवाक शब्द सुनना जाइछ एवं लगलहि विनय क कंठस्वर सेहो सुनना जाइछ ।]

विनय—[नेपथ्य सँ] शक्ति, शक्ति !

शक्ति—[बत्ती बारैत छथि । समग्र घर आलोकित भ' उठैत अछि । अगुआ कए केवाड़ी खोलैत छथि । विनय के प्रविष्ट होइत देखि] की बात थीक ? की चाही ?

विनय —[मृदु हँसैत संकुचित स्वरें] हैं-हैं, हैं-हैं ! शक्ति, हम छी—विनय !

शक्ति—ई त कोनो नव बात नहि भेल । मुदा तों चाहैत की छहक ?

विनय—कोनो नव वस्तु नहि । ए हैं-हैं, तों त जनिते छह जे हम तोरा पास कथी लेल अबैत छी ।

शक्ति—[उत्तेजित भ' कए दर्शक क दिसि मुहँ घुमा कए] हँ; जनैत छी, तोरा टाका चाही, टाका, मद पीवाक लेल ।

मुदा.....

विनय—[साम्ह] ठीक, एकदम ठीक कहले । बस, आइयेटा

द' दहक। [शक्ति के निरुत्तर देखि] हम त बेसी नहि माँगि रहल छियह। मात्र एकटा सौ टकही—बस। देखिह, कालिह सँ हम सेहो नहि माँगब, पीनाइये छोड़ि देब। और तो.....

शक्ति—विनय ! इयैह बात तों कालिहयो कहलहक, परसुओ कहलहक और एकर बाद तों की कहबहक से हम जानैत छी। तों कहबहक जे हम तोरा कालिह टाका देवाक प्रति-श्रुति देने छलहुँ। तखन हम कहब—नहि। तों कहबहक... [वाक्य के असमाप्त राखि] जाय दहक !

विनय—मुदा, शक्ति ! हम विनय छी, विनय—तोहर मित्र, तोहर नेना क साथी !

शक्ति—[विवृत्त कंठें] नेना क साथी ! [कहि कए उच्च स्वर मे हँसि दैत छथि। तकर बाद कहैत छथि] विनय ! तोहर ईहो डायलौग बहुत पहिलुका छह। आ' नाटक क त अन्तिम दृश्य आबि गेल अछि। [कनेक मौन रहि कए] विनय ! तीन दिन पहिने हमरा सभक आफिस क कैश सँ पचास हजार टाका क गवन भ' गेल अछि।

विनय—[चौकैत] की कहैत छहक शक्ति ! के चोरी कैलक ?

शक्ति—[माथ डोलबैत] उहँहुँ विनय, एतेक नहि चौकस ! के चोरी कैलक से एखनहि बता रहल छियह। [किछु काल मौन रूपे पदचारणा करैत] आफिस क सन्दूक क चाभी तीन गोटा क लेबाक अधिकार छैक—लखपति, शक्ति आ'

विनय । चोरी त इयैह तीन गोटा मे सँ क्यो कैने हैत ?

विनय—अवश्य ।

शक्ति—ओहि दिन लखपति आफिसक काजें वर्द्धमान गेल छल ।

तैं ओ भरि दिन ने आफिस आयल आ' ने कारखाना ।

विनय—[विमूढवत्] तखन ?

शक्ति—लखपति क ऊपर भार छलैक कारखाना क । ओ नहि छल, तैं ओहि दिन एक बेरि आफिस मे जाइये कए हमहुँ कारखाना चलि गेल छलहुँ । [विनय किछु कहै चाहैत अछि, मुदा ओकरा हाथ सँ थम्हा कए शक्ति कहितहि रहि जाइत छथि ।] क्यो कहि सकैत अछि, जे हम जखन एकहु बेर आफिस गेल छलहुँ, तखन ओ चाभी ल' सकैत छलहुँ, सैह ने ? [विनय माथ ढोला कए स्वीकृति दैत अछि], किन्तु हम जखन आफिस जा कए औतय सँ कारखाना क लेल जा रहल छलहुँ, तखनि कैश डिपार्टमेण्ट क लोग सब टाका गनैत छल । और बाद मे हम खोज लेबाक बाद जानलहुँ जे तखन टाका कम नहि छल ।

विनय—तखन चोरी भेल कखन ?

शक्ति—कहैत छियह विनय, एत्तोक अधीर नहि बनह ! वैह दिन जायत काल जखन पुनः ओ सब कैश मिलौने छल, तखनहि पता चलल जे पचास हजार टाका गायब भ' गेल अछि । [किछु काल मौन रहि कए] तखन तीन गोटा मे सँ शक्ति आ' लखपति क नाम कटि गेलैक; रहल.....[तिर्यक दृष्टि

सँ विनय क दिसि देखैत वाक्य केँ असमाप्त छोड़ि दैत छथि]
 विनय—[चौकैत] किन्तु तौ कहै की चाहैत छहक शक्ति ?
 शक्ति—[उच्च स्वरें] तौ जानि बूझि कए अनजान बनबाक
 चेष्टा क' रहल छह विनय ।

विनय—तकर अर्थ ?

शक्ति—तकर अर्थ ?—तकर अर्थ इयैह जे श्रीमान विनय भूषण
 शर्मा ओहि दिन आफिस क कैश सँ पचास हजार टाका
 हटा कए कोनो सुरक्षित स्थान मे राखि देने छथि ।

विनय—[चीत्कार क' कए] शक्ति ! की कहैत छहक ? हम, हम
 कियैक चोरी करब ?

शक्ति—[सहज स्वरें] से जानबाक भार पुलिसे पर छोड़ि
 दहक ।

विनय—[घबड़ा कए] प-प-पुलिस ? मुदा शक्ति ! [शक्ति केँ
 मुहँ घूमौने निर्विकार मुखें ठाढ़ रहैत देखि] विश्वास करह
 शक्ति ! हम ई काज नहि कैने छी । हम कोना कए क' सकैत
 छी ? [अनुनय करैत] शक्ति ! तौ पुलिस केँ नहि बजाबह ;
 तोरा अवश्य कोनो ध्रम भेल छह ।

शक्ति—देखह विनय, ई पुलिस-तुलिस क भ्रमेला हमरहु नीक
 नहि लगैत अछि । आ' तकर अतिरिक्त तौ हमर नेना क
 मित्र थिकह ! [विनय साग्रह शक्ति क दिसि देखैत अछि]
 तौ एकटा काज करह, ओ टाका घुरा दहक—चाही त हम
 तोरा तीन दिन क समयो.....

विनय—[बात काटैत हतप्रभ भ' कए] तौ त जनिते छह शक्ति,
 हमरा पास एखन ने जगह, ने जमीन, ने आने कोनो संपत्ति
 अछि जे हम सेहो बेचियो कए एत्तेक टाका द' सकी ।

शक्ति—[बनाबटी दुःख प्रकाश करैत] हँ ! से त हम जनिते
 छी । और हम बुझैत छी जे तौ बाध्य भ' कए टाकालेह ।

विनय—नहि शक्ति, एना नहि कहक । हम सरिपहुँ ई चोरी नहि
 कने छी । हम एहि बिषय मे किलु नहि जानैत छी ।

शक्ति—आ' कैनेहु दैबह त हम दोष थोड़बे दैत छियह ?
 हम त मात्र टाका घुरैबाक बात कहि रहल छियह ।

विनय—[शक्ति केँ समझैवा क चेष्टा करैत] हम कोना घुरास
 ओ टाका, जखन कि हम लेलहुँ नहि ? तकर अतिरिषत
 हमरा पास टाका रहतिहैक त हम तोरा सँ एखन टाका
 कियैक माँगै एतहुँ ?

शक्ति—[उच्च स्वर मे हँसैत कहैत छथि] विनय ! तौ त पहिने
 एत्तेक चालाक नहि छलह ? तोहर स्थान पर रहितहुँ, त
 हमहुँ एहिना बजितहुँ । जाय दहक ई सब बात.....
 [पदचारणा क' कए] मुदा एकटा बात हम साफ-साफ कहि
 दैत छियह जे जौ तौ टाका नहि देमै चाहैत छह त हमहू
 पुलिस केँ रोकि नहि सकैत छी । कारण, हमरा सभ क
 कम्पनी पब्लिक लिमिटेड कम्पनी अछि । दू-चारि दिन
 तोरा हम बचा सकैत छी, किन्तु तकर बाद सब क्यौ जखन
 हिसाब माँगत.....

विनय—किन्तु शक्ति, हम तोरा सँ हाथ जोड़ैत छियह जे तौ
जे किछु करह, मुदा पुलिस.....

शक्ति—[किछु चिन्तित भ' कए] हम पुलिस केँ रोकि सकैत
छी एकहि शर्त पर ।

विनय—[साग्रह] कोन शर्त पर ?

शक्ति—[दराज सँ एकटा कागज निकालि कए] एहि कागज
पर सही करै पड़तह । [कहि कए विनय क हाथ मे कागज
देत छथि । कागज पढ़ैत-पढ़ैत विनय क मुख क भाव बदलि
रहल अछि से देखि कए] देखह विनय ! हम तोहर बाबूजी
क आभारी छी । तँ अपन जेबी सँ टाका द' कए कालिह
आफिस क हिसाब मिला देबैक । किन्तु तोरा ताहि लेल
मूल्य देमै पड़तह—एतय सही क' कए ।

विनय—[उदास भावें] मुदा ई अन्याय भ' रहल छह !

शक्ति—तखन पुलिस क सामना करबाक लेल तैयार रह ।

विनय—[विमूढ़ जकाँ] सही करैये पड़ैतैक ?

शक्ति—हँ विनय, कनेक शीघ्र करह । कारण, पुलिस थाना सँ
एखन रवाना भ' रहल हैतैक !

विनय—[पुलिस क नाम सुनितहि चौकैत] नहि नहि, पुलिस
नहि, हम क' रहल छी सही । [कहैत कम्पित हाथ सही क'
देत अछि ।]

शक्ति—[विनय केँ सही करैत देखि क्रूर हँसी हँसैत] देखह
विनय ! हम तोहर मित्र छी । तँ हम आशा करैत छी जे

हमर बात क देख नहि मानवह ।

विनय—नहि, से कियैक ?

शक्ति—आफिम से कोना क' नहि जानि एहि बात क पता सब केँ चलि गेल छैक । तोरा आफिम गेला सँ ओ सब की करत से नहि जानि । हम पुलिस केँ त रोकि सकैत छी, मुदा निन्दक कर्मचारी सब क मुहँ कोना बन्द करू ? तँ [किछु काल मौन रहि कर हमर विचार जे तों कालिह सँ आफिम से नहि आवह । सैह नीक हैतह । [विनय निःशब्द रहि साथ डोलबैत छथि । से तिर्यक दृष्टिये देखि कए शक्ति और कहैत रहैत छथि] हम एखनहु तोहर मित्र छी; तों भनहि हमरा धोखा द' सकैत छह, मुदा सेगो हम तोरा निराश नहि करबह । [जेबी सँ दस टा सौ टकही निकालैत] हे, इगैह ले; नशा क लेल पाइ, जे तों माँगैत छलह । एहि सँ तोहर काज दस दिन धरि चलतह । आ'.....[वाक्य केँ किछु विलम्बित करैत] तकर बाद तों एतहु नहि आविह । [विनय पुनः स्वीकृति सूचक साथ डोलबैत छथि] माने पास-पड़ोस क लोग एकटा पतित केँ रोज एतय आवैत देखि हमरहि विषय मे किछु बेजाय.....माने.....तों त बुझतहि छहक.....[वाक्य केँ असमाप्ते राखि कए चुप भ' जाइत छथि ।]

विनय—[धीरे-धीरे मूढ़ी उठौने] अच्छा, त हम चली । [कहैत-कहैत चिन्तातुर जकाँ प्रस्थित होइत अछि । थोड़ेक देर क

बाद शक्ति उच्च स्वरें ठहाका मारैत छथि । तखनहि मंच पर अन्धकार पसरि जाइत अछि ।]

तृतीय दृश्य

[कालू सरदार क अखाड़ा । मन्नूराम एसगरे पद-चारणा क' रहल अछि । पद-चारणा करैत-करैत मन्नू एक समय मंचक एक कोना पर एकटा उनटाओल कुर्सी पर लाति ध' कए ठाढ़ होइत अछि । डाँड़ सँ छूरा निकालि कए बटन दाबि कए छूरा कें खोलैत अछि । चकमक करैत छूरा क नोक जकाँ मन्नूराम क आँखि मे उन्मत्त हिंसाक विद्युत् चमकैत अछि । ताहि समय नेपथ्य सँ शक्ति क कंठ-स्वर सुनना जाइछ ।]

शक्ति—[नेपथ्य सँ] कालू ! कालू !! [मन्नूराम चौकैत प्रवेश-पथ क दिसि तकैत अछि एवं उन्मुक्त छूरा कें बन्द करैत अछि । शक्ति प्रवेश करैत छथि और कालू क स्थान पर मन्नूराम कें देखि] कालू कतय गेल ?

मन्नूराम—हमहूँ त ओकरे प्रतीक्षा क' रहल छी मालिक !

शक्ति—मन्नूराम, तोरा पर आइ-काहिह कालू सरदार एतेक बिगड़ल कियैक छन्हु ?

मन्नूराम—कोना कहू ? किछु हमर दुर्भाग्येँ और किछु सरदार क दुर्भाग्येँ ई सब भ' रहल अछि ।

शक्ति—ई त नीक नहि ।

मन्नूराम—नीक त नहिये मालिक । कालू सरदार क नजरि सँ जे एक बेर गिर जाइछ से फेर जीवित नहि रहि सकैछ ।

शक्ति—तोहर बहुत प्रशंसा सुनने छियन्ह । तोरा जकाँ ईमान-दार, उदार और दिलेर जौँ कालुओ रहतिहे तखन अखाड़ा क आने रंगत रहतिहैक । खाली अपस्वार्थी आ' चाण्डाल भेने कतहु कोनो बड़का कारबार चललैक अछि ?

मन्नूराम—किन्तु ओ सरदार बनल अछि ने ! तँ अहंकार मे चू भ' कए पदक लाभ उठा रहल अछि ।

शक्ति—तौँ आइ रोजगार मे नहि गेलह ? की बात थीक ?

मन्नूराम—कालू सँ आइ एकटा हिसाब चुकैवाक अछि मालिक !
[कहि कए छुरा केँ घुरा-फिरा कए देखैत अछि ।]

शक्ति—[अपन प्रसन्नता केँ नुकसैत एवं हाथक घड़ी दिसि देखैत] हम कनेक हड़बड़ी मे छी, जा रहल छी । तौँ एकटा काज करिह ।

मन्नूराम—हुकुम करू ।

शक्ति—आइ त नहि, कालिह कोनो समय कालू केँ हमरा लग पठा दिह । [शक्ति क बात सुनितहि मन्नूराम उच्चस्वर मे हँसि दैत छैक ।] की बात थीक ? हँसलह कियैक ?

मन्नूराम—मालिक, कालिह कालू त अहाँ क पास नहि जा सकत ।

शक्ति—कियैक ?

मन्नूराम—आइ साँझ, जखन ओ अखाड़ा क सभ क मुँह सँ

रोटी छीनि कए बिलायती शराब आ' नव कोनो नर्सकी क
पायल क संग रभसैत रहत, तखनहि हमर ई छूरा धीरे-धीरे
ओकर छाती चीरि देतैक आ'.....

शक्ति—मन्नू !

मन्नूराम—आ' छाती चीरि कए भीतर देखतैक, कत्तेक कठिन
अछि ओकर हृदय और देखतैक जे ताहू सँ लहू बहैत छैक
कि नहि ?

शक्ति—की बात थीक मन्नू ? तोरा कालू सरदार सँ एतेक घृणा
कियैक भ' गेलह ?

मन्नूराम—[मलिन हँसी हँसैत] मालिक, हमर सोना क संसार
कै कालू सरदार माटि मे मिला देलक । हमर बेटी और बहु
तड़पि-तड़पि कए मरि गेल और हम जीवित छी !

शक्ति—तोहर बेटी ? तोहर बहुओ छलह की ?

मन्नूराम—हँ मालिक ! सब छल आ' हमर छोट-छीन संसार
बड़ सुखी छल । जाहि दिन हमर बेटी चिकित्सा क अभावें
मरि गेल, ओही दिन हमर बहुओ हमरा सँ घृणा क' कए
घर सँ चलि गेल । जैवाक पूर्वे ओ कहि गेल छल जे ओहो
ओत्तहि जा' रहल अछि, जतय ओकर बेटी गेल छैक ।
और भोरहि हम देखलियैक जे घर क पल्लुआर मे नीमक
ठाढ़ि सँ ओकर प्राण-हीण देह भूलि रहल छलैक ।

शक्ति—[जी सँ आक्षेपात्मक शब्द करैत] कहक त, ई सब
बात क खबर कालू त हमरा नहि कैलक । हमरा ई खबर

एकदम मालूम नहि छल, नहि त.....

मन्नूराम—किन्तु कालू सरदार के सब किछु मालूम छलैक मालिक । ओ बेईमान टाका क पिशाच अछि । जे मन्नूराम अपन जान पर खेलि कए हजार क हजार टाका ओकरा कमा कए देने छलैक तेकरहि बखत पर मात्र दू सौ टाका क लेल ओ बैला देलक । हम ओकरा जकाँ बेमानी नहि कैलहुँ । टाका बीचे मे सँ उड़ा नहि लेलहुँ, नहि त आइ हमहुँ धनी रहितहुँ ।

शक्ति—तोहर ईमानदारी क पता हमरो अछि मन्नूराम ।

मन्नूराम—आ' ई टाका खैरात नहि माँगने छलियैक—पैच माँगने छलियैक । मुदा ओ हमरा लतिया कए भगा देलक, जेना हम कुकुर जकाँ ओकरा पास एकटा रोटी क टुकड़ा माँगै गेल होय । तखनहि हम मने-मन कहने छलहुँ—कालू सरदार ! कहियो हमरहु दिन आओत !

शक्ति—हमरो ओहि पापी क विश्वास नहि होइत अछि । किन्तु ओ एतोक नीच अछि ! अपन संगी क साथ दगाबाजी ! मन होइछ जे ओकर ठोंठ मोजि दी ।

मन्नूराम—से कष्ट अहाँ केँ नहि करै पड़त । [अपन चमकैत छूरा उनटा-पुनटा कए देखैत] ई छूरा ओकर खबरि लेतैक । हमरा केवल एतबहि प्रतिश्रुति दियह जे हमरा पर कोनो संकट आओत त अहाँ रक्षा करब ।

शक्ति—मारह ओहि शैतान केँ । तोरा कोनो डर नहि । पुलिस,

दरोगा आ' अफसर सब के सँभारबाक दायित्व हमर।
मुदा काज सावधानी सँ हैबाक चाही। अही सँ जौ तांगा
संतोष भेटन्हु त बढ़ि जा आगौ।

मन्नूगाम—हमरा अपन बेटी केँ और अपन बहु केँ अपनहि हाथें
चिता पर चढ़ावै पड़ल। आ' ओहि चिता क धधकैत आगि
सँ जागल हमर प्रतिहिंसा। जखन सब किछु जरि कए
छाउर भ' गेलैक, तखन वैह छाउर ल' कए हम प्रतिज्ञा
कैलहुँ—कालू सरदार सँ एकर बदला हम लेबे करब ओकर
खून सँ हाथ रंगि कए। मालिक, कालू सरदार केँ हमर
बहु-बेटी क मृत्यु क दाम चुकावै पड़ैक।

शक्ति—देखह मन्नू! ओना हमरा खून-खराबी पसिन्न नहि
अछि। और ई तोरा सभ क अपन मामला थिकह। हम
एतबहु प्रतिश्रुति जे देलियह से केबल तोरा नीक लोक बुझि
कए। ओना पहिनहि सँ हम बुझै छलहुँ जे सरदार तोरा
हैबाक चाही, कालू केँ नहि। [जाइत जाइत पाछाँ घुमि
कए] मुदा सावधान ! काज होशियारी सँ हैबाक चाही !

[शक्ति प्रस्थित होइत छथि। मन्नूगाम क आँखि सँ
क्रोधाग्नि बरसि रहल अछि। मँच पर अन्हार पसरि
जाइत अछि।]

यवनिका-पतन

चतुर्थ अंक

प्रथम दृश्य

[शक्ति कड़ाइंग रुम। शक्ति अलपालोक में मँच क मध्यभाग में ठाढ़ छथि। शक्ति क मुख पर प्रकाश-रेखा पड़ैत अछि।]
शक्ति—बिनय क हिसाब चुका देलहुँ। काखू सरदार एखन धरि चलि गेल हैत। आव.....[सुदूरवर्त्ती कोनो वास्तु पर दृष्टि स्थिर कैने मन क दृढ़ निश्चय प्रकट क' रहल छथि। तावत् बाहर केवाड़ी पर अधीर कराघात सुनवा में आवि रहल अछि। शक्ति कनेक थमिह कए एकहि जगह ठाढ़ भ' कए उच्च स्वर में कहैत छथि] केवाड़ी खुजले छैक। भीतर आब। [कहवा क संगहि संग दरबाजा पर धक्का दैत मन्नूराम प्रविष्ट होइछ। ओकर दृष्टि उद्भ्रान्त, मुख दुश्चिन्ता-प्रस्त तथा केश अविन्यस्त देखना जाइछ।]

मन्नूराम—[हपसैत-हपसैत] दोहाइ मालिक !

शक्ति—[अन्धकार में अवधारण करवा में असमर्थ होइत] के छैं तों ?

मन्नूराम—हम मनुवाँ.....हम मनुवाँ छी मालिक !

शक्ति—मनुवाँ, कोन मनुवाँ ? [कहि कए पल्लुआ कए स्टैंडिंग लैम्पक बत्ती बारैत छथि।] ओ.....तों ?

मन्नूराम—हँ मालिक, हमही छी । आइ भोर अहाँ जकरा
कालू सरदार केँ खून करै कहने छलियैक । से [घबड़ाहट
देखबैत जोर सँ] खून भ' गेलैक !

शक्ति—[मुख पर प्रसन्नता क भाव] शाबाश ! मुदा.....

मन्नूराम—[व्यग्र होइत] आब हमरा बचाउ मालिक ! सब
भेद जाहिर भ' गेल छैक । आब हमरा.....

शक्ति—[चौकैत] आँय ? नहि-नहिं [क्रुद्ध भ' कए] हम तोरा
खून करै कहलियह ? आ जौँ तो खूनहु क' कए पचा नहि
सकलह त सरदार की हैबह ?

मन्नूराम—[असहाय जकाँ] नहि मालिक नहि, एना नहि कहू ।
[तखनहि नवल प्रविष्ट होइत अछि । मन्नूराम एवं शक्ति
केँ बातचीत करैत देखि ओ थम्हि जाइत अछि । दुनू मे सँ
फयो ओकरा दिसि नहि देखैत छथि] अहीं त कहने छलहुँ
जे खून देबाक बाद सबटा ममेला अहीं सम्हारब । से खून
त हम कैलहुँ । एखन.....[खून क बात सुनतहि नवल
देबाल सँ सटि कए रेडियो टेबुल आ शीशा क अलमारी क
पाछाँ नुकबैत अछि ।]

शक्ति—एखन की ? ई अदना बात तौँ पचा नहि सकैत छह ?

मन्नूराम—सब जानैत अछि जे अहाँ अड्डा क मालिक छियैक ।
लगलहि चलि कए जौँ सब केँ समझा-बुझा कए' सभ क
सोझा मे हमरा सरदार बना देल जाय त जे कनेक विरोधी
अछि सेहो सब शान्त भ' जायत । और कालू क दूटा

पिटू जे पुलिस लग दौड़ल अछि तकरा पार क' देल
जैतैक ।

शक्ति—एखन अड्डा मे हमर गेनाइ सम्भव नहि ।

मन्नूराम—[व्यग्रता सँ] तखन हमर की हैत ? हम कोना
बाँचब ?

शक्ति—ताहि लेल हम अपना केँ फँसा ली ?

मन्नूराम—मालिक, एना नहि कहू । हमरा बचा लियह ! फेर
देखू हम कोना अहाँ क इशारा पर नाचैत रहैत छी ।
[असहाय भ' कए पैर पर खसैत अछि ।]

शक्ति—[मन्नूराम केँ पैर पर खसैत देखि चारु कात निहारि
कए] अरे, हमर गोड़ धरने कोन लाभ ? हम करिये की
सकैत छी ?

मन्नूराम—अहाँ बहुत किछु क' सकैत छी मालिक ।

शक्ति—नहि-नहि ! तौ नहि जानैत छह । एहि लेल बड़का-
बड़का अफसर केँ धरै पड़तैक ; हजार जगह पैरवी करै
पड़तैक । टाका पानि जकाँ बहाबै पड़तैक । ताहि मे हमहू
बिका जायब ।

मन्नूराम—हम पाइ-पाइ क' कए चुका देब । अहाँ जे काज
कहब हम सैह करब मालिक । भरि जिनगी अहाँ क'.....

शक्ति—[क्रूर हँसी हँसैत] हम एहि बातक कोना विश्वास करू ?

मन्नूराम—अहाँ हमरा कोनो काज अढ़ा कए देखि लियह ।

शक्ति—[किछु काल मौन रहैत छथि । तकर बाद पद्-चारणा

करैत कहैत छथि] अच्छा ! त तोहर परीक्षे भ' जाय ।
[क्रूर मुद्रा और कठोर स्वर मे] तोरा हम बचा सकैत
छियह मन्नूराम—एक शर्त पर । तौ त जानैत छह जे हम
व्यापारी छी और व्यापारी बिना दाम लेने ककरो किछु
नहि दैत छैक ।

मन्नूराम—हम दाम देब मालिक । कहू, की करै पड़त ?

शक्ति—जाहि हाथें तौ कालू सरदार क खून कैलह ओही हाथें

आरो एक गोठ लोभी मांस क लोथ कें तोरा चीरै पड़तह ।

मन्नूराम—[कनेक उच्च स्वरें] माने, फेरो खून ?

शक्ति—[डाँटैत] आह, आस्ते ! कयो मुनि लेतह । वाजह,

तौ तैयार छह एहन दाम देबाक लेल ?

मन्नूराम—[अँगुरी क नह कें दाँत तर दाबैत किछु काल सोचैत

अछि । फेर कहैत अछि] वेश ! ठीक अछि ।

शक्ति—लगैत अछि, तोहर मन मे किछु दुविधा छह ?

मन्नूराम—एकदम नहि । हम सर्वथा तैयार छी । बताउ के थीक

ओ अभागल लोग जकरा एहि संसार सँ हटाबै पड़त ?

शक्ति—ओकर नाम छियैक लखपति ।

[तखनहि प्रकाश-रेखा नुकायल नवल पर पड़ैत अछि जे
परम आश्चर्य-वर्कित भए सब मुनि रहल अछि ।]

मन्नूराम—[कनेक छगुन्ता मे पड़ि कए] वेश ! हम तैयार छी ।

शक्ति—बुझलह मन्नू, तोहर रास्ता सँ कालू हँटलह और तौ

अखाड़ा क सर्वे-सर्वा द्वैबह त हमरहु रास्ता सँ हमर पार्टनर

कें हँटवाक चाही [काल्पनिक गर्व सँ अकड़ैत] और तखन
हमहूँ अखण्ड अधिकारी—सर्वे-सर्वा ! हा-हा ! हा-हा !!
मन्नूराम—जी सरकार ।

शक्ति—सुनह ! हर मंगलवार साँभ केँ लखपति भूतनाथ क
मन्दिर जाइत छथि । आगामी मंगल क साँभ केँ सेहो ओ
जैवै करताह । तखन ओही दिसि परोपट्टा मे हुनका
[हाथ सँ काटि देवाक ईगित करैत छथि ।]

मन्नूराम—जी सरकार । किन्तु पुलिस..... ?

शक्ति—आह ! तकर भार छोड़इ हमरा पर ! [घड़ी दिसि
देखैत] देखह, समय बेसी नहि छइ । काज क' कए सोभे
अखाड़ा दिसि आविह । हम ओतहि मिलवह ।
[मन्नूराम क प्रस्थान । शक्ति चारूकात देखि कए ड्राईंग रूम
सँ निकलि कए घर क भीतर चलि छाइत छथि तकर पश्चात्
नवल आलमारी क पाछाँ सँ बाहर होइत अछि ।]

नवल—[मंच क मध्य मे आवि कए शक्ति क गमन-पथ क दिसि
देखैत रुद्ध कण्ठे कहैत अछि] बाबूजी, अहाँ ! अहूँ तेहने
छी—एकटा साधारण कुचक्री मनुष्य क लहास ? [कहैत]
हम त अहाँ केँ अपन मन मे कतेक ऊपर बैसौने छलहुँ ।
अहाँ हमर सब संचित श्रद्धा केँ माटि मे मिला देलहुँ बाबू
जी ! ओह ! [दुनू हाथ सँ मुँह केँ भाँपने रहैत अछि ।
तखनहि मंच अन्हार भ' जाइत अछि ।]

द्वितीय दृश्य

[कालू सरदारक अखाड़ा में पूर्वदृष्ट चारि गोठ गुण्डा के नगर क पथ पर भिक्षुक क भेष में ठाढ़ देखना जाइछ । चारि गोठ भिखारी में सँ पहिल अछि आन्हर, दोसर कोढ़ी, तेसर लूह एवं चारिम तोतरा ।]

अन्हरा—[कोढ़ी केँ] ऐ ! केहन आमद भेलह आइ, कोनो मनीबैग-तैग सुतरलह कि नहि ? [ओकरा निरुत्तर देखि] की बात थीक, चुप कियैक छह ?

कोढ़िया—अरे, हम आ ई तोतरा आइ भरि दिन बेकार घुमलहुँ, मुदा किछु नहि भेंटल ।

लूहा—अरे किछु त भेले हैतह ।

तोतरा—कि-कि-किछु नहि ।

कोढ़िया—एक साला बुढ़या क पाकिट पर कैची चलैलहुँ त एक अठन्नी भेंटल ।

लूहा—फेर जे कहैत छह, किछु नहि भेंटल ।

कोढ़िया—पहिने सबटा गप सुनबह तब ने !

तोतरा—[कोढ़ि केँ समर्थन करवाक भंगिमा में] त-त-त-तब ने ।

कोढ़िया—जेहो अठन्नी ओहि जेवी सँ मिलल, सेहो साला नक-लीये छल । [सब क्यो एहि बात पर हँसि दैत अछि ।]

तोतरा—असल में सब स-स-साला नकलीये थीक ।

कोढ़िया—आ' तो साला एकटा असली परमहंस छै; नहि ?
[पुनः सब क्यो हँसि दैत अछि ।]

लूटहा—हे ! ई सब असली-नकली त होइत रहतैक बादो मे ।

एखन धन्धो लेल किछु सोचबह कि नहि ? ओना कुहाठ खैवाक मन होन्हु त.....

अन्हरा—हँ काहि सरदार क की हुकुम भेंटलह से मन छह ?

मास पूरै मे एके हप्ता बाकी रहि गेल छैक ।

कोढ़िया—आ' एखनहु धरि हम सब पचीसो टा छौंड़ी केँ फँसा नहि सकलहुँ ।

अन्हरा—त आइ सेहो हिसाब पूरा भ' जाय ।

कोढ़िया—तोहर मुहँ मे घी-शक्कर ! मुदा भाग्यो हैतह तखन ने ?

आइ जतेक छौंड़ी एहि बाटे निकलल अछि, सब साली फैसेने वाली, मुदा एको गोटे क रंग-रूप नीक नहि ।

लूटहा—एह ! हिनका लेखें सेनका, रम्भा, उर्वशी सब अप्सरा केँ एही बाटे जैवाक चाही ।

अन्हरा—आ' से भाग्य हैतौक त अप्सरो आबि जैतौक ।

लूटहा—ईह ! अप्सरा एकरें लेल सीथ फाड़ने बैसल हैतैक ।

अन्हरा—हैतैक ने त की ?

तोतरा—ह-ह-ह-ह-हैतैक ने-ने-ने-त की ?

अन्हरा—जय भगवती ! तीन टा करिया कबुसर चढ़ैबह । मनो-कामना सफल क' दे ।

तोतरा—[बाधा दैत] स-स-स- ! क-क-कयो अबैछ ।

[सुनबाक संगहि तुरत भिखारी सब मंच पर दूर-दूर छिड़िया जाइछ आ' अपन-अपन ढंग सँ भीख माँगनाइ आरम्भ क' दैत अछि ।]

अन्हरा—[करुण स्वर मे गवैत अछि] हुँ-बाबा, हुँ-बाबा.....

बाबा वैजनाथ हम आयल छी भिखरिया,

अहाँ के दुअरिया ना !

[गवैत-गवैत हठात् रुकि कए सुनीता केँ प्रविष्ट होइत देखि]

बाबा ! एहि सूरदास केँ दू टा पैसा !

कोढ़िया—[अन्हरा क बात काटि कए एक विशेष सुर मे कहैछ]

दी-ई-दी, दी-ई-दी, दी-ई-दी [कहैत-कहैत कटोरी बढ़ा दैत अछि ।]

लूल्हा—[एक कोना सँ घिसिया-घिसिया कए अपन हाथ केँ देखदैत] दीदी, ओ दीदी ! दीदी, ओ दीदी ! किछु भिच्छा...

तोतरा—[तखनहि तोतरा अपन जी केँ इंगित सँ देखदैत] ऐ द-द-दीदी ! [दाँत निपोड़ने कटोरी बढ़ादैत] कि-कि किछु भ-भ, भ-भ-भिक्षा दियह ।

सुनीता—[चारु दिसि सँ आर्त्ता याचना क स्वर सँ कनेक विचलित हैत] सुनैत जा, हम सब केँ दैत जैबह, मुदा पहिने एक बात बता दे । [सब गोटे चुप भ' कए प्रश्न-सूचक मुद्रा मे ओकरा दिसि देखै लगैछ ।] किछु पहिने एहि बातें सफेद कुर्ता आ' धोती पहिने, इयैह प्रायः चालीस - बयालिस साल क उमिरबला कोनो लोग केँ जाइतो देखने छियैक ?

तोतरा—झि-झि-झियैक । हँ !

लूल्हा—[कर्कश स्वरें] हे साला चुप रह ! [कोमल स्वरें] हँ दीदी ; हुनक रंग गोर छन्हि ?

सुनीता—हँ रंग त गोरे छन्हि ।

लूलहा—आ' मुहँ-नाक सुन्दरे छन्हि ने ?

सुनीता—हँ ; मुदा.....

लूलहा—मुदा कनेक चिन्तित जकाँ । अहीं सन सुन्दर, अहीं सन
गोर आ'.....हँ-हँ ; एही बाटें गेल छथि !

सुनीता—कोन दिसि ? कत्तेक पहिने ?

[तावत् कोढ़िया आन सब केँ आँखि सँ-किछु इंगित करैत
छैक । आन भिखारी सब पुनः दी-दी, दी-दी कहैत अगुआ-
बैत छैक । सुनीता बैग खोलि कए ओहि सँ पैसा निका-
लवा लेल कनेक भुकैत अछि कि तखनहि एक गोटे पाछाँ सँ
भपटि कए ओकर मुहँ एक गमछा सँ झाँपि दैत छैक ।
सुनीता चिकरैत अछि और पड़ैबाक उपक्रम करैत अछि,
मुदा लूलहा ओकर हाथ पकड़ि कए घीचै लागैत छैक । किछु
काल छटपटा कए सुनीता लड़खड़ाबैत बेहोश भ' कए खसि
पड़ेछ ।]

अन्हरा—देखलें हमर बात ? ई कोनो अप्सरा सँ कम छैक ?

लूलहा—एह, यार ! आइ माल भेंटलौक अछि !

तोतरा—हँ ; म-म-माल भेंटलै !

लूलहा—धत् साला ; चल उठा ।

[तखन सब गोटे सतर्क दृष्टिये सब दिसि निहारैत सुनीता
केँ उठैबाक उपक्रम करैत अछि । मंच अन्हार भ' जाइत छैक ।]

तृतीय दृश्य

[विनय क घर। देवाल क स्थान पर एकटा कारी पदी भूलि रहल अछि। घर मे सर्वत्र घोर मलिनता क चिह्न परिलक्षित भ' रहल अछि। प्रकोण्ड क एक दिसि बेच देखना जाइछ जकरा ऊपर सुनीता क भाँपी राखल छैक। बुझाई पड़ेछ जेना मद्धिम प्रकाश घर क रमशान सनक उदासी केँ और अधिक गम्भीर बनबैत जीवन तथा जगत पर व्यंग्य क' रहल हो।]

विनय—[मंच क सम्मुख भाग दिसि अगुआ कए दुनू हाथ सँ मुहँ भाँपने ऊपर तकैत] हे भगवान्! नहि जानि ई कथीक दण्ड द' रहल छी। हमर माय-बाप, स्त्री, सम्पत्ति—सब चलि गेल; मित्र अमित्र बनि गेल, हर्ष विषाद बनि गेल, अर्थ अनर्थ बनि गेल—ई सब किछु हम सहलहुँ। एखन अपन बेटी क सुख देखि कए हम जीवन क शेष दिन आनन्द सँ बिता सकतिहौं, सेहो हमरा लिखल नहि छल। [किछु काल मौन रहि कए] ओह! एहि घर क देवाल सब पर मृत्यु क भीषण हस्तलेख अछि। एहि देवाल सब सँ बात करैत-करैत हम पागल भ' जायब.....

[एतबा कहि कए विनय पदचारणा करैत-करैत दहिना दिसि मंच क कोना पर अबैत छथि कि सुनीता लघु पदक्षेप करैत प्रविष्ट होइत अछि। सुनीता क वसन असम्भृत, आंगी

फाटल, केश खुजल एवं आँखि क दृष्टि अत्यन्त अस्वाभाविक सन बुझाइछ । ।

सुनीता—[धीरे-धीरे] बाबूजी ! [विनय सुनीता क शब्द के नहि सुनैत छथि। तँ सुनीता कनेक जोर सँ बजैछ] बाबूजी !

विनय—[चौकैत] के ? [पाछाँ घूमि, सुनीता क दिसि देखैत विस्मय-मिश्रित उत्तेजना क संग] सुनीता ! ई हम की देखि रहल छी बेटी ? तोहर ई हाल के कैलक ? [विनय क बाक्य समाप्त हैबाक पहिनहि सुनीता अर्धे उनमत्त जकाँ हँसै लगैत अछि । हँसैत-हँसैत सुनीता क आँखि मे नोर आवि जाइत छैक ।] सुनीता बेटी ! के तोहर ई हाल.....

सुनीता—[हँसैत-हँसैत हठात् रुकि कए, मुहँ क सामने चलि आयल केश-गुच्छ केँ हँटबैत तीक्ष्ण दृष्टियेँ विनय क दिसि देखैत] हमर की भेल से सुनि सकब बाबूजी ? एत्तेक धैर्य हैत ? [विनय केँ निरुत्तर देखि] एकटा गुण्डा क अखाड़ा मे आइ तीन दिन सँ अहाँ क बेटी क देह लोग क.....

विनय—[तामसेँ थर-थर काँपैत] सुनीता !

सुनीता—[हँसैत] और सुनब बाबूजी ? ओ सब हमर सब किछु लूटि कए.....

विनय—[सुनीता कँ हाथ सँ रोकैत आँखि मुनने] नीता, रहै दे ! आव चुप भ' जो । ओह ! हमरा किछु नहि फुरैत अछि । हे भगवान् !

सुनीता—[मृदु-मृदु हँसैत] मुदा हमरा फुरैत अछि बाबूजी !
 [कहि कए त्वरित गतियें बेंच लग जा कए भाँपी सँ एकटा
 शीशी निकालि कए उल्लास क नाट्य करैत शीशी कें हाथ
 सँ ऊपर उठा कए विनय कें देखबैत] एकरा हम बहुत दिन
 सँ, बहुत यत्न सँ सम्भारि कए रखने छलहुँ जे कहियो समय
 पर काज देत । कतोक बेर मन खेल जे एहि निस्संग जीवन
 क स्पन्दन कें वन्द क' दी । मुदा से नहि क' सकने छलहुँ ।
 [विराम । हपसैत] मुदा आइ.....आइ ओ दिन आबि
 गेल अछि जखन.....[एतना कहैत-कहैत सुनीता विष क
 शीशी खोलै जाइछ कि विनय भपटि कए ओकरा दिसि
 बढ़ैत छथि ।]

विनय—[चिकरि कए डाँटैत] सुनीता ! [शीशी छीनि कए
 ओकर लेबुल पढ़ैत] भयंकर विष ! Deadly poison
 [पढ़ि शीशी अपन जेबी मे राखि लैत छथि ।]

सुनीता—ओ द' दियह बाबूजी !

विनय—नहि, नहि ! हरगिज नहि !

सुनीता—[क्रूर व्यंग्य-पूरित स्वरें] ओह ! ओहो नहि लैसै
 देब ? [हठात् किछु सोचैत बेंच दिसि अगुआबैत अछि
 और अपन भाँपी खोलि कए तुरत ओहि मे सँ मंगटीका
 निकालि कए विनय दिसि बढ़बैत] हा-हा, हा-हा ! तखन
 ईहो ल' लियह । माइ हमरा लेल ई सोहाग क चिह्न राखि
 गेल छलीह । [जोर सँ क्रन्दन-पूरित स्वरें] आब एकर

कोनो काज नहि । [पुनः अट्टहास] हे लियह, [विनय क हाथ मे दैत] एकरा बेचि कए मद कीनि कए पी-लेब !
[अट्टहास] ।

विनय—[जोर सँ रोष तथा क्रन्दन-पूरित स्वरें] सुनीता !

सुनीता—[अट्टहास] और रहू । [पुनः झाँपी खोलि कए चन्द्र-
हार ल' कए विनय क हाथ मे दैत] और हे ई चन्द्रहार
सेहो हमर बियाह क लेल माइये राखि गेल छलीह । ईहो ल'
लियह ! हम चललहुँ !

विनय—तौं कतय जैंवें ? एहि घर आ' कुल केँ ध्वंस क' कए...

सुनीता—[अट्टहास] जकरा अपन पत्नी अथवा सन्तान सँ
बेसी आकर्षण बोतल क रंगीन जल मे भेंटत छैक तकरो घर
आ' कुल क रक्षा कहियो भेल छैक बाबूजी ? [देर धरि
अट्टहास] ।

विनय—हँ, ठीक कहलें । ई सब हमरे पाप क फल थीक ! सब
हमरे..... ।

सुनीता—[पुनः झाँपी खोलि कए एक पितरिया पुचकारी
निकालि कए] बाबूजी, ई पुचकारी हमरा ममिऔत भावज
पठौने छलीह जे बियाह भेला उत्तर फगुआ से हम दुलहा
संग होरी खेलब, होरी । [अट्टहास । लूच्छे पुचकारी केँ
चलवैत विक्षिप्त जकाँ] दुलहा संग होरी ! पुच्च, पुच्च !
[पुनः अट्टहास] दुलहा संग होरी ! हा-हा, हा-हा !

विनय—सब दोष हमर ! सब हमरे पाप क फल थीक । सब

दोष हमरे.....[कहैत-कहैत हाथ क गहना धरती पर फेंकि
कए मंच क दहिना दिसि सँ प्रस्थान ।]

सुनीता—[निक्षिप्त जकाँ] दुलहा संग होरी ! हा-हा, हा-हा !
पुच्छ, पुच्छ ! [पुच्छ-पुच्छ कहैत मंच क बाय दिसि सँ
प्रस्थान ।]

यद्यनिका पतन

पंचम अंक

प्रथम दृश्य

[गम्भीर चिन्ता-निमग्न नवल पार्क क वेदी पर बैसल अछि।
मंच शनैः शनैः आलोकित होइत अछि। तत्पश्चात् वाम
दिसि सँ खाली पैरें टगैत, खिन्नप्रना, सर्वस्वापहृता जकाँ
मंथर गतियें सुनीता प्रविष्ट ओइत अछि। साड़ी मलिन तथा
केश रुक्ष और विस्रस्त छैक। ओकर मुहँ सँ जड़ता, अवसाद
तथा किंचित उद्विग्नता क भाव प्रकट भ' रहल छैक।]

नवल—[सुनीता क दुरवस्था देखि अपन दुश्चिन्ता कें बिसरि
कए] की बात थीक सुनीता ? की भेल अछि ?

सुनीता—[किछु काल मौन रहि, नवल दिसि एक टक देखैत
रहैत अछि। पुनः आत्म-नियन्त्रण करैत अश्रु-रुद्ध कंठें]

हम.....हमर सब किछु लुटा गेल नवल !

नवल—सुनीता ई की कहि रहल छी ?

सुनीता—हम ठीके कहि रहल छी ! अहाँ क सुनीता आव सुनीता
नहि रहल; ई ओकर प्रेत छियैक !

नवल—अहाँ की सब बाजि रहल छी ?

सुनीता—हँ नवल ! हमर अपहरण भेल। गुण्डा सब हमरा
बेहोश क' कए घीचि कए एक अड्डा मे ल' गेल और नर-

पिशाच सब हमर देह क ऊपर सब प्रकार क अत्याचार
कैलक ।

नवल—[चीत्कार क' कए] सुनीता ! [माथ डोलबैत] नहि-
नहि सुनीता, ई नहि भ' सकैछ ।

सुनीता—ई भ' सकैछ आ' इयैह भेल अछि । [कनेक थम्हि कए]
और जखन हम ओहि नरक-लोक सँ घर ऐलहुँ तखन उद्वेग
मे बाबूजी केँ किछु अपशब्द कहि देलियन्हि । विश्वास करू,
हमर दिमाग ठीक नहि छल । [क्रन्दन-पूर्ण स्वर मे] और
हमर बाबूजी ई आघात नहि सहि सकलाह ।

नवल—[व्यग्र भ' कए] तखन की भेलैक ? सब किछु खोलि
कए कहू सुनीता !

सुनीता—हमर बाबूजी [ठोर केँ दाँत तर दाबैत] आत्म-हत्या
क' लेलन्हि [क्रन्दन करैत]—विष खा कए !

नवल—[चीत्कार करैत] सुनीता !

सुनीता—[कनैत] हँ नवल, सबटा दोष हमरे अछि । हम नहि
जानैत छलहुँ जे एहि बीच बाबूजी क ऊपर आनहु दिसि सँ
एत्तेक आघात आयल छलन्हि । [कनेक थम्हि कए] आ'
जखन हम से जानलहुँ, तखन बहुत देर भ' चुकल छलैक ।

नवल—ओह ! सुनीता, आइ हम ई की सब सुनि रहल छी ?
कियैक अहाँ क एहन अवस्था भेल ? कियैक ई सब भेल ?
हमरा किछु नहि फुरि रहल अछि । कियैक, कियैक ई सब
भ' रहल अछि ? हमर सपना, हमर आस्था, हमर श्रद्धा,

हमर विश्वास सब किछु क देवार जेना ढहि रहल अछि ।
सुनीता—विश्वास संसार मे छैके कतय ? बाबूजीयोक संग त
विश्वासवाते भेलन्हि ने ।

नवल—विश्वासघात ? के हुनका संग विश्वासघात कैलकन्हि ?

सुनीता—विष खैवाक पूर्व बाबूजी एक चिट्ठी मे सब किछु लिखि
गेल छथि । हे [आँचर क खूँट सँ एक मोड़ल कागज
निकालि कए दैत] इयैह अछि ओ चिट्ठी ।

नवल—[कम्पित हाथे सुनीता क हाथ सँ ओ चिट्ठी लैत
अछि । चिट्ठी पढ़ैत-पढ़ैत गबल क मुख विवर्ण भ' जाइत
छैक और ओ थम्हि-थम्हि कए कहैत अछि] पार्टनर शक्ति
कुमार राय.....शेयर हस्तान्तर.....चोरी क कलंक.....
शक्ति कुमार ?.....

सुनीता—[नवल केँ लक्ष्य करैत बात काटि कए] हँ; शक्ति
कुमार राय ! वैह छथि हमर बाबूजी क घातक ! वैह हमर
बाबूजी केँ पतन क पथ पर धकेलि देने छलथिन्ह ।

नवल—[नवल सुनीता क बात नहि सनेछ । ओ शक्तिक नाम
ल' कए बड़बड़ाइत रहि जाइछ । सुनीता क कथन समाप्त
हैवाक बाद ओ स्वर मे परिवर्तन आनि कए कनेक उत्तेजित
भ' कए कहैत अछि ।] नहि, आब हम नहि सहब.....
आब.....

सुनीता—[साश्चर्य] अहाँ की कहि रहल छी ? की नहि सहब ?

नवल—सुनीता ! हम.....हम इयैह प्रतिज्ञा क' रहल छी जे

अहाँ क बाबूजी क हत्यारा के पकड़ब । हुनक मृत्यु क आ'
अन्याय क प्रतिशोध लेबे टा करब ।

सुनीता—सुदा अहाँ ?.....कोना ?

नवल—[सुनीता क बात काटैत] आह ! हम जे कहैत छी से
सुनू ! आइ कोन दिन थीक ?

सुनीता—मंगलवार ।

नवल—आइये सन्ध्या काल प्रकाश आ दीपक केँ ल' कए ओहि
नृशंस अपराधी केँ पकड़बाक हेतु हम घर सँ प्रस्थान करब ।
अहाँ हमरा घर क पास चौराहा लग ठाढ़ रहब । हमरा
देखितहि अहाँ हमरा सभक पाछाँ-पाछाँ निःशब्द भावें
चलि आयब ।

सुनीता—[विस्मित भए] किन्तु.....

नवल—आह सुनीता ! हमरा एखन समय नहि अछि । सब केँ
खबरि दैमै पड़त ! पुलिस केँ सावधान करै पड़त । हम चलैत
छी ! [कहि कए नवल भटकि कए मंच सँ प्रस्थित होइत
छथि । सुनीता अवाक् भए देखितहि रहि जाइत अछि ।
मंच अन्हार भ' जाइछ ।]

द्वितीय दृश्य

[कालू सरदार क अखाड़ा । नवीन सरदार मन्नूराम एवं
शक्ति मंच क मध्य भाग मे राखल टेबुल क दुनू कात बैसल

छथि । टेबुल क ऊपर ढेर राशि नोट क पुलिन्दा सजाओल अछि । शक्ति बीच-बीच मे टाका क पुलिन्दा दिसि लुब्ध दृष्टियें देखि रहल छथि ।]

शक्ति—वाह मन्नूराम । तों त कमाल क' कए देखा देऽह ।

मन्नूराम—सब अहीं क कृपा मालिक ।

शक्ति—कृपा त कालुओ पर कैने छलहुँ । किन्तु ओ शैतान हमर निमक क दाम नहि चुकैलक । तों त एतबहि दिन मे आम-दनी दुगुना क' देलह ।

मन्नूराम—पहिनहि कहने छलहुँ मालिक, हमरा अखाड़ा क भार द' कए देखू—हम की करैत छी । एखन त आमदनी मात्र दुगुने भेल अछि । देखैत रहू जे थोड़बेक दिन मे और कत्तेक बढ़ैत अछि ।

शक्ति—[मन्द-मन्द मुसकियाबैत] बेश ! बेश !!

मन्नूराम—[बात काटैत] एखन हिसाब मिला लेबाक चाही ।

[तखनहि नवल आ' सुनीता निःशब्द भावें प्रविष्ट होइत अछि । अति व्यस्तता क कारणें मन्नूराम वा शक्ति ष्यो एहि दुनू के देखि नहि सकल छथि ।]

नवल—हँ मन्नूराम, हिसाब मिलैबाक समय आबि गेल छैक !

शक्ति—[चौकैत] के ?

नवल—हम—अहीं क बिनम्र पुत्र नवल !

शक्ति—[अत्यन्त विस्मित भए] नवल.....? तों एतय ?

नवल—एत्तेक आश्चर्य कियैक भ' रहल अछि अहाँ केँ ? ई प्रश्न

त हमहूँ क' सकैत छी !

शक्ति—मुदा एतय कोना ऐलह ? के देखौलकह ई जगह ?

नवल—एतय ? चुपचाप अपन पिता क चरण-चिह्न पर चलि
कए आवि गेलहूँ !

[अखाड़ा मे प्रवेश कैलाक पश्चात् आरम्भहि सँ सुनीता
चारु कात चकित भए प्रखर दृष्टिये निहारि रहल अछि ।

नवल क मुहें 'पिता' सुनि कए ओ शक्ति दिसि देखैत अछि ।]

सुनीता—[जोर सँ घृणा और विस्मय-युक्त स्वर मे] पिता ?
अहाँ क पिता ?

नवल—हँ सुनीता, इयैह छथि हमर पितृदेव, इयैह छथि अहाँ क
ओ पितृबन्धु और इयैह छथि एहि अखाड़ा क मालिक ।

सुनीता—इयैह थीक ओ अखाड़ा । इयैह जगह । आ' हे वैह
हमर चप्पल एखनहु पड़ल अछि । इयैह थीक ओहि पिशाच
संभक.....

नवल—हँ सुनीता, इयैह थीक ओ अड्डा !

सुनीता—[चीत्कार करैत] मुदा अहाँ.....क बा...बू...जी !
नहि-नहि !

नवल—सत्ते सुनीता ! हमर बाबूजी ! चोरी, डकैती, बैमानी,
अपहरण आ' नर-हत्या क सफल सूत्रधार, प्रतिष्ठित नाग-
रिक, परम धार्मिक ! हमरे बाबूजी !

सुनीता—[आत्म-विस्मृत जकाँ] अहाँ.....क बा...बू...जी !
[आवेशेँ] नहि-नहि ! ई नहि.....ई की ?

नवल—ओऽ...आ' बाबूजी, ई अछि सुनीता—हमर बाग्दत्ता ।

सुनीता हिनका प्रणाम करियन्ह ! आ' ई सुनीता थिकीह—

अहीं क मित्र विनय बाबू क कन्या !

शक्ति—[आश्चर्य तथा आवेश मे] विनय बाबू ?

नवल—[सहज भावें] हँ बाबूजी, वैह विनय बाबू अहाँ क पार्टनर ; नहि चिन्हलियन्हि ? [शक्ति के आश्चर्य सँ देखैत देखि] जिनका पर अहाँ चोरीक कलंक लगौलियन्हि, जिनक सब शेयर पचा लेलियन्हि आ' जिनक [सुनीता दिसि अंगुरी सँ संकेत करैत] बेटी क अपहरण आ' गंजन करौलियन्हि, जिनका आत्महत्या करवाक लेल अहाँ बाध्य क' देलियन्हि वैह विनय बाबू ।

शक्ति—विनय बाबू क कन्या !

नवल—हँ बाबूजी, हुनके कन्या.....

[तखनहि प्रकाश और दीपक क संग दरोगा और सिपाही क प्रवेश । शक्ति और मन्नूराम विस्मित एवं आतंकित छथि ।
मन्नूराम व्याकुल भए चारु कात पड़ैवाक पंथ निहारैछ ।]

नवल—[मन्नूराम क प्रति उहँ-हँ मन्नूराम, वृथा पड़ैवाक चेष्टा क' कए लाभे की ?

दरोगा—पुलिस अखाड़ा के चारु कात सँ घेरि लेने अछि ।

नवल—आ' हमरा बिचारें बन्दूक क गोली सँ फाँसी क रस्सी नरमे होइत छैक । [दरोगा क दिसि देखैत] इन्स्पेक्टर, हे इयैह [संकेत करैत] थिकाह अहाँ क दुनू असामी—

शक्ति बाबू आ' मन्नूराम ।

दरोगा—[सिपाही कें] एहि दुनू क हाथ मे हथकड़ी लगावह !

[सिपाही पहिने मन्नूराम क हाथ मे हथकड़ी पिन्हैबाक लेल अगुआ' जाइत अछि ।]

नवल—सुनीता ! हम कहने छलहुँ ने, हत्यारा कें पकड़व आ' अन्याय क प्रतिशोध लेव, से हम अपन बचन क रक्षा कैलहुँ ! [हँसैत अछि] हा ! हा !!...वैह देखू हमर बाबूजी कें.....हा ! हा !!.....पिता हि परमो धर्मः.....हा ! हा !! [कहि कए उच्चकंठें हँसै लगैत अछि । नवल क दिसि साश्चर्य देखैत-देखैत जे जाहि मुद्रा मे ठाढ़ छल, ताही मुद्रा मे प्रस्तरभीत भ' जाइत अछि । नवल क हँसी क वेग बढ़िते रहि जाइछ । आलोक अत्यन्त अल्प भ' कए मंथ अन्धकार-प्राय भ' जाइछ ।]

तृतीय दृश्य

[नवल हँसिते रहि जाइछ । ओहि हँसी क संगे - संग अन्हारहि मे नेपथ्य सँ हाहाकारमय कोलाहल सुनना जाइछ, जाहि मे एकहि मुहूर्त मे “बाप रौ” “नेना छीनि लेलक,” “जेबी कटि गेल,” “खून-खून,” “ल’ कए भालि गेल,” “बचाव-बचाव,” “दौड़ू-दौड़ू” इत्यादि सुनना जाइछ । नवल क हँसी क शब्द एहि कोलाहल मे डूबि जाइछ । अंक्षमात् सब

शब्द बन्द भ' जाइत छैक आ' अत्यल्पालोक मे नेपथ्य मे
दूर सँ निम्नोल्लिखित पात्र सभक कंठस्वर सुनना जाइछ—]

शक्ति— [नेपथ्य मे] हमरा अपना पर घृणा भेल, अपन
गरीबी पर घृणा भेल, अपन धर्म, समाज, आदर्श, ईश्वर—
सब किछु पर घृणा भेल आ' ओहि विपुल घृणा क पंकहि सँ
जन्म लेलक हमर महत्वाकांक्षा और प्रतिहिंसा ।

रहमत अली—[नेपथ्य सँ] सरदार, ओहि नेना क माय क
चेहरा हू-ब-हू हमर छोटकी बहिन सन छलैक । जखन हम
देखलियैक जे ओकरा साँइयो नहि रहलैक त ओकर एक
मात्र आसरा ओहि नेना केँ ल' कए हमरा नहि पड़ा भेल
सरदार !

मन्नूराम—[नेपथ्य सँ] हँ मालिक, हमरा सब छल आ' हमरा
छोट-छीन संसार बड़ सुखी छल । जाहि दिन हमर बेटी
चिकित्सा क अभावें मरि गेल, ओही दिन हमर बहुओ
हमरा सँ घृणा क' कए घर सँ चलि गेल । और भोरहि हम
देखलियैक जे घर क पछुआर मे नीम क ठाढ़ि सँ ओकर
प्राण-हीन देह भूलि रहल छलैक ।

सुनीता—[नेपथ्य सँ] हमरा की अभाव रहत कहू त ? जकर
पास किछु छैक, अभाव तकरहि होइत छैक । हमरा त किछु
अछिये नहि । जखन छोट छलहुँ माय तखनहि मरलीह,
और हमर बाबूजी जीवित छथि, मुदा.....

बिनय—[नेपथ्य सँ] नीतू बेटी ! हमरा के सब ने धक्का देलक ।
 धक्का खा कए हम जतय खसलहुँ, ओ छल एकटा कसाइ-
 खाना, जतय लोग अपन मांस बेचि-बेचि कए खूब कमा
 सकैत छल ।हम एकटा दसटकही लड़की सँ पुछलहुँ,
 ई कोन देश थीक ? ओ कहलक ओहि जगह केँ संसार कहल
 जाइत छैक । कह त केहन सुन्दर नाम थीक—सं-सा-र ।
 [बिनय क अन्तिम शब्द क समाप्ति क संगहि अत्यल्पा-
 लोकहि मे नवल क अट्टहासक पुनः आरम्भ भ' जाइत छैक ।
 आलोक ओकर मुहँ पर विक्षिप्त जकाँ, अट्टहास क संग ताल
 रखने थर-थर काँपैत पड़ि रहल अछि । लगलहि शनैः-शनैः
 आलोक पसरै लगैत अछि । पूर्ण आलोक पसरलाक पश्चातो
 नवल अत्यन्त विक्षिप्त जकाँ हँसिये रहल अछि । तखनहि
 प्रेक्षक लोकनिक दिसि सँ नाट्यकार आगाँ बढ़ैत छथि और
 मंच पर चढ़ैत देखल जाइत छथि । नाट्यकार प्रेक्षकाभिमुख
 भए, अट्टहास-निरत नवल केँ छुबैत छथि कि तखनहि ओकर
 हँसी बन्द भ' जाइत छैक और ओहो प्रस्तरीभूत भ' जाइत
 अछि ।]

नाट्यकार—[नवल क देह केँ कैक जगह टेबि कए देखैत-देखैत
 प्रेक्षकवृन्द क दिसि घूमि कए कहैत छथि] और तकर बाद सँ
 आइ धरि नवल, हमर नाटक क नायक, प्रति राति मे एहिना
 पागल जकाँ हँसेछ, कानैछ, बिलपैछ—प्रति मुहूर्त्त ओ अपन
 कथी क ने प्रायश्चित्त क' रहल अछि । [किछु विराम क

पश्चात् नवल क देह सँ हाथ हँटा कए पदचारणा करैत]
 एखन अहीं सब कहू एहि जीवन्मृत नायक केँ ल' कए हम
 की करू ? ओ यावत् धरि नहि मरै तावत् धरि हम कोना
 मारू ओकरा ? [विराम] मुदा, ई सब बात सोचितहि
 हमरा मन पड़ि जाइत छथि अपन प्रकाशक जे कठोर शब्द
 मे हमरा नीक जकाँ चेता गेल छलाह जे जौ हम एहि बेर
 नायक केँ नहि मारी त ओ हमर पड़ोसी नाट्यकार असिते
 बाबू सँ नाटक क सहा क' लेताह । फेर सोचैत छी मरणहु
 सँ कत्तोक भीषण छैक नवल क जीवन ! [किछु काल मौन
 रहि कए] अहाँ सब केँ एतबाक देर मे हम सम्पूर्ण नाटक
 बता गेलहुँ । एखन अहीं सब हमरा कहू—हम एहि उभय-
 संकट मे की करी ! नायक केँ मरण क माख्य सँ भूषित करी
 अथवा जीवन क जयशब्द सँ स्पन्दित करी ?

पटाक्षेप

प्रथम अभिनय रजनी

आन्ध्र ऐसोसियेशन हॉल, कलकत्ता

विद्यापति स्मृति-पर्व

६ फरवरी, १९७२

नाट्यकार—नचिकेता

शक्ति—शुकदेव ठाकुर

लखपति—श्रीमन्त मिश्र

विनय—जनार्दन झा

नवल—रामलोचन ठाकुर

प्रकाश—श्रीकान्त मंडल

दीपक—बालेश्वर झा

कालू सरदार—उदय नारायण सिंह

मन्नूराम—गौतम भारती

पहिल गुण्डा—

दोसर गुण्डा—गोपाल ठाकुर

तेसर गुण्डा—बंचल ठाकुर

चारिम गुण्डा—सियाराम झा

रामभरोस—द्वारिकानाथ चौधरी

पहिल किरानी—द्वारिकानाथ चौधरी

दोसर किरानी—गोपाल ठाकुर

दुरोगा—कान्तिबिहारी मिश्र

सिपाही—जयबल्लभ झा

सुनीता—चन्द्रकला 'किरण'

नर्तकी—

लेखक-परिचिति

उदय नारायण सिंह 'नचिकेता' ।

संस्कृत, मैथिली, बंगला, हिन्दी, अंग्रेजी, फ्रेंच तथा
भाषाविज्ञान मे विशेष अध्ययन ।

साहित्य, संगीत, आ' चित्रकला मे विशेष रुचि ।

एतावत् प्रकाशित ग्रन्थ—

कषयो-वदन्ति (१९६६, मैथिली कविता-संग्रह)

अमृतस्य पुत्राः (१९७१, मैथिली कविता-संग्रह)

नायक क नाम जीवन (१९७१, मैथिली नाटक)

'मैथिली कविता' त्रैमासिकी पत्रिका क सम्पादन ।

तत्काल,

१६२/८०, लेफ्ट गार्डनस, कलकत्ता-४५ मे अवस्थिति ।

स्थायी निवास—

ग्राम—सहमौरा, पोस्ट—शाहपुर बजार, जिला—सहर्षा ।